Αά  ΐΙΙαηιΐηΕηάοδ  ο^θοΗβδβδ 


49.223  ΚΑΤΗΧΗΣΙΣ  ΠΡΩΤΗ. 

Προς  τούς  μέλλοντας  φωτίζεσθαι,  και  διά  τί  λουτρόν  παλιγγενεσίας  και 
ούκ  άφέσεως  αμαρτημάτων  λέγεται,  καί  δτι  έπικίνδυνον  ού  τό 
έπιορκεϊν  μόνον,  άλλα  καί  τό  όμνύειν,  καν  εύορκώμεν. 

α'.  'Ως  ποθεινός  καί  έπέραστος  των  νέων  ήμΐν  άδελφών  ό  χορός·  αδελφούς 
γάρ  ύμάς  έγώ  καί  προ  των  ώδίνων  ήδη  καλώ,  καί  προ  του  τόκου  την  συγγένειαν  την 
προς  ύμάς  άσπάζομαι.  Οίδα  γάρ,  οίδα  σαφώς  εις  όσην  μέν  άγεσθαι  μέλλετε  τιμήν,  εις 
όσην  δέ  αρχήν  τούς  δε  αρχήν  μέλλοντας  λαμβάνειν,  καί  προ  τής  αρχής  είώθασι 
τιμάν  άπαντες,  διά  τής  θεραπείας  εύνοιαν  έαυτοϊς  προαποτιθέμενοι  προς  τό  μέλλον. 
Τούτο  δέ  καί  αύτός  ποιώ  νυν  ού  γάρ  είς  αρχήν  άγεσθαι  μέλλετε  ψιλήν,  άλλ'  εις 
βασιλείαν  αύτήν  μάλλον  δέ  ούκ  είς  βασιλείαν  άπλώς,  άλλ'  είς  αύτήν  τών  ούρανών 
τήν  βασιλείαν.  Διά  τούτο  ύμών  δέομαι  καί  άντιβολώ,  ίνα  μνησθήτέ  μου,  όταν  έ'λθητε 
είς  βασιλείαν  έκείνην,  καί  ό'περ  ό  Ιωσήφ  έ'λεγε  προς  τον  άρχιοινοχόον  Μνήσθητί 
μου,  όταν  ευ  σοι  γένηταν  τούτο  κάγώ  λέγω  προς  ύμάς  άρτι·  Μνήσθητέ  μου  όταν  ευ 
ύμϊν  γένηται.  Ούκ  ένυπνίων  ταύτην  άπαιτώ  τήν  άμοιβήν  καθάπερ  έκεΐνος·  ού  γάρ 
όνείρατα  ήλθον  διαλΰσαι  ύμϊν,  άλλά  τά  έν  τοϊς  ούρανοϊς  διηγησόμενος  πράγματα, 
καί  εύαγγέλια  κομίζων  άγαθών  τοιούτων,  Οια  ούτε  οφθαλμός  είδεν,  ούτε  ούς 
ήκουσεν,  ούτε  έπί  καρδίαν  άνθρώπου  άνέβη·  τοιαΰτά  έστιν  "Α  ήτοίμασεν  ό  Θεός  τοϊς 
άγαπώσιν  αύτόν.  'Ο  μέν  ούν  Ιωσήφ  έ'λεγε  προς  τον  οίνοχόον  έκεΐνον  ’Έτι  τρεις 
ήμέραι,  καί  άποκαταστήσει  σε  Φαραώ  είς  τήν  άρχιοινοχοΐαν  σου·  έγώ  δέ  ού  λέγω, 
’Έτι  τρεις  ήμέραι,  καί  είς  οΐνοχοΐαν  ένεχθήσεσθε  τυράννου·  άλλ’  έ'τι  τριάκοντα 
ήμέραι,  καί  άποκαταστήσει  ύμάς  ούχί  Φαραώ,  άλλ’  ό  τών  ούρανών  βασιλεύς  είς  τήν 
άνω  πατρίδα,  είς  τήν  έλευθέραν  Ιερουσαλήμ,  είς  τήν  πόλιν  τήν  έν  τοϊς  ούρανοϊς. 
Κάκεΐνος  μέν  έ'λεγεν,  δτι  Δώσεις  τό  ποτήριον  είς  χεΐρας  τού  Φαραώ·  έγώ  δέ  ού  λέγω, 
δτι  δώσετε  τό  ποτήριον  είς  τάς  χεΐρας  τού  βασιλέως,  άλλ’  δτι  αύτός  ό  βασιλεύς  είς 
χεΐρα  τήν  ύμετέραν  δώσει  τό  ποτήριον  τό  φρικτόν  καί  πολλής  γέμον  δυνάμεως,  καί 
τής  κτίσεως  τιμιώτερον  έκατέρας.  Ίσασιν  οί  μεμυημένοι  τού  ποτηριού  τούτου  τήν 
ίσχύν  εΐσεσθε  δέ  καί  ύμεΐς  μικρόν  ύστερον.  Μνήσθητέ  ούν,  δταν  έ'λθητε  είς  τήν 
βασιλείαν  έκείνην,  δταν  τό  ίμάτιον  τό  βασιλικόν  άπολάβητε,  δταν  τήν  πορφύραν 
περιβάλησθε  τήν  αΐματι  βαφεΐσαν  Δεσποτικώ,  δταν  διάδημα  άναδήσησθε  τών 
ήλιακών  άκτίνων  φαιδροτέρας  έχον  πανταχόθεν  έκπηδώσας  λαμπηδόνας.  Τοιαΰτα 
γάρ  τού  νυμφίου  τά  έ'δνα,  μείζονα  μέν  τής  ήμετέρας  άξίας,  άξια  δέ  τής  αύτοΰ 
φιλανθρωπίας.  Διά  ταΰτα  ύμάς  έντεΰθεν  ήδη  καί  προ  τών  ιερών  έκείνων  μακαρίζω 
παστάδων  ού  μακαρίζω  δέ  μόνον,  άλλά  49.224  καί  έπαινώ  τήν  εύγνωμοσύνην,  δτι 
μή  καθάπερ  οί  ραθυμότεροι  τών  άνθρώπων,  έν  έσχάταις  άναπνοαΐς  τώ  φωτίσματι 
προσήλθετε,  άλλ'  έντεΰθεν  ήδη  καθάπερ  οίκέται  εύγνώμονες,  μετά  πολλής  εύνοιας 
ύπακούσαι  Δεσπότη  παρεσκευασμένοι,  τον  αύχένα  τής  ψυχής  μετά  πολλής 
έπιεικείας  τε  καί  προθυμίας  ύπό  τήν  ζεύγλην  ήγάγετε  τού  Χριστού,  καί  τον  ζυγόν 
έδέξασθε  τον  χρηστόν,  καί  τό  φορτίον  έλάβετε  τό  έλαφρόν.  Εί  γάρ  καί  τά  τής  χάριτος 
ίσα  ύμϊν  καί  τοϊς  έν  τή  τελευτή  μυσταγωγουμένοις,  άλλά  τά  τής  προαιρέσεως  ούκ 
ίσα,  ούδέ  τά  τής  παρασκευής  τών  πραγμάτων.  Εκείνοι  μέν  γάρ  έν  τή  κλίνη 
λαμβάνουσιν,  ύμεΐς  δέ  έν  τοϊς  κόλποις  τής  Εκκλησίας  τής  κοινής  άπάντων  ήμών 
μητρός·  κάκεΐνοι  μέν  όδυρόμενοι  καί  δακρύοντες,  ύμεΐς  δέ  χαίροντες  καί 
εύφραινόμενοι·  έκεΐνοι  στένοντες,  ύμεΐς  δέ  εύχαριστούντες·  κάκεΐνοι  μέν  πολλώ 
κεκαρωμένοι  τώ  πυρετώ,  ύμεΐς  δέ  πολλής  έμπεπλησμένοι  τής  πνευματικής  ήδονής. 

Όθεν  ένταΰθα  μέν  άπαντα  σύμφωνα  τη  δωρεά,  έκεΐ  δέ  πάντα  έναντία  τη  δωρεά·  καί 
γάρ  θρήνος  καί  όδυρμός  πολύς  μυσταγωγούμενων,  καί  παιδία  περιίσταται  κλαίοντα, 
καί  γυνή  τάς  παρειάς  καταξαίνουσα,  καί  φίλοι  κατηφεϊς,  καί  οίκέται  δακρύων 
γέμοντες,  δλον  τό  τής  οικίας  σχήμα  χειμερινήν  τινα  καί  ζοφώδη  μιμείται  ημέραν 
έάν  δέ  αύτήν  τού  κατακειμένου  τήν  καρδίαν  άναπτύξης,  σκυθρωποτέραν  τούτων 
εύρήσεις.  Καθάπερ  γάρ  άνεμοι  μετά  πολλής  τής  ρύμης  έξεναντίας  άλλήλοις 
έμβάλλοντες  είς  πολλά  τό  πέλαγος  διατέμνουσι  μέρη·  οΰτω  καί  οί  λογισμοί  των  τότε 
κατεχόντων  δεινών  είς  τήν  τού  κάμνοντος  έμπίπτοντες  ψυχήν,  είς  πολλάς  τήν 
έκείνου  διάνοιαν  σχίζουσι  φροντίδας.  Όταν  είς  τα  παιδία  άπίδη,  τήν  όρφανίαν 
αύτών  έννοεΐ·  όταν  προς  τήν  γυναίκα  άποβλέψη,  τήν  χηρείαν  λογίζεται·  ό'ταν  ϊδη 
τούς  οίκέτας,  τήν  έρημίαν  άπάσης  σκοπεί  τής  οικίας·  ό'ταν  προς  έαυτόν  έπανέλθη, 
τής  παρούσης  έαυτόν  άναμιμνήσκει  ζωής,  καί  άπορρήγνυσθαι  μέλλων,  πολύ  δέχεται 
τής  άθυμίας  τό  νέφος.  Τοιαύτη  ή  τού  μέλλοντος  μυσταγωγεϊσθαι  ψυχή.  Είτα  μεταξύ 
των  θορύβων  καί  τής  ταραχής  αύτής,  έπεισέρχεται  ό  ίερεύς  αύτοϋ  τού  πυρετού 
φοβερώτερος  ών,  καί  τού  θανάτου  τοϊς  τού  κάμνοντος  προσήκουσιν  άπηνέστερος· 
τής  γάρ  τού  ιατρού  φωνής  τής  άπογινωσκούσης  τήν  ζωήν  τήν  έκείνου  μείζων 
άπόγνωσις  είναι  νομίζεται  ή  τού  πρεσβυτέρου  είσοδος,  καί  θανάτου  σύμβολον  είναι 
δοκεϊ  τής  αιωνίου  ζωής  ή  ύπόθεσις.  Άλλ'  οΰπω  τον  κολοφώνα  έπέθηκα  των  κακών 
μεταξύ  γάρ  θορυβούντων  των  έπιτηδείων  καί  παρασκευα49.225  ζομένων,  παλλάκις 
έ'ρημον  άφεϊσα  τό  σώμα  άπεπήδησεν  ή  ψυχή,  πολλούς  δέ  καί  παρούσα  ούδέν 
ώνησεν.  Όταν  γάρ  μήτε  τούς  παρόντας  έπιγινώσκη,  μήτε  φωνής  άκούη,  μήτε 
άποκρίνασθαι  δύνηται  τά  ρήματα  έκεϊνα,  δι’  ών  τήν  μακαρίαν  συνθήκην  προς  τον 
κοινόν  ημών  άπάντων  καταθήσεται  Δεσπότην,  άλλ'  ώσπερ  ξύλον  άργόν  ή  λίθος,  ό 
φωτίζεσθαι  μέλλων  πρόκειται  νεκρού  μηδέν  διαφέρων,  τί  τής  μυσταγωγίας  όφελος 
έν  άναισθησία  τοσαύτη; 

β'.  Τον  γάρ  τοϊς  ίεροϊς  τούτοις  καί  φρικτοΐς  μέλλοντα  προσιέναι  μυστηρίοις 
έγρηγορέναι  χρή  καί  διεγηγέρθαι,  πάσης  βιωτικής  φροντίδος  είναι  καθαρόν,  πολλής 
γέμειν  σωφροσύνης,  πολλής  προθυμίας,  πάντα  τον  μυστηρίων  άλλότριον  λογισμόν 
έξορίζειν  τής  διανοίας,  καί  πάντοθεν  καθαρόν  παρασκευάζειν  τον  οίκον,  ώσπερ 
αύτόν  ύποδέχεσθαι  μέλλοντα  τον  βασιλέα.  Τοιαύτη  τής  ύμετέρας  διανοίας  ή 
παρασκευή,  τοιοΰτοι  παρ’  ύμϊν  οί  λογισμοί,  τοιαύτη  τής  ψυχής  ή  προαίρεσις.  Τήν  μέν 
ούν  άξίαν  άμοιβήν  τής  άρίστης  ταύτης  γνώμης  άναμένετε  παρά  τού  Θεού,  τού  ταϊς 
άντιδόσεσι  νικώντος  τούς  τήν  ύπακοήν  έπιδεικνυμένους  τήν  προς  αύτόν.  Επειδή  δέ 
χρή  καί  τοϊς  συνδούλοις  τά  παρ’  έαυτών  εΐσενεγκεΐν,  καί  τά  παρ’  ημών  εΐσοίσομεν, 
μάλλον  δέ  ούδέ  ταΰτα  ήμέτερα,  άλλα  καί  ταΰτα  Δεσποτικά.  Τί  γάρ  έχεις,  φησίν,  ό 
ούκ  έ'λαβες;  εΐ  δέ  καί  έ'λαβες,  τί  καυχάσαι  ώς  μη  λαβών;  Έβουλόμην  μέν  πρώτον 
άπάντων  εΐπεΐν  Τί  δήποτε  παραδραμόντες  ημών  οί  πατέρες  άπαντα  τον  ένιαυτόν,  έν 
τούτω  τω  καιρω  μυσταγωγεϊσθαι  τά  τέκνα  τής  Εκκλησίας  ένομοθέτησαν;  καί  τίνος 
ένεκεν  μετά  τήν  παρ'  ημών  διδασκαλίαν  ύπολύσαντες  ύμάς  καί  άποδύσαντες, 
γυμνούς  καί  άνυποδέτους  μετά  τού  χιτωνίσκου  μόνου  προς  τάς  των  έξορκιζόντων 
παραπέμπουσι  φωνάς.  Ού  γάρ  άπλώς  ούδέ  είκή  καί  τό  σχήμα  καί  τον  καιρόν  έκεΐνοι 
τούτον  ήμΐν  διετύπωσαν  άλλ'  έχει  ταΰτα  άμφότερα  μυστικόν  τινα  λόγον  καί 
άπόρρητον.  Καί  τούτον  ύμϊν  έβουλόμην  εΐπεΐν·  όρώ  δέ  ότι  προς  έτερον 
άναγκαιότερον  ημάς  κατεπείγει  νύν  ό  λόγος.  Ανάγκη  γάρ  είπεΐν  τί  ποτέ  έστι  τό 
βάπτισμα,  καί  τίνος  ένεκεν  είς  τον  βίον  είσήλθε  τον  ήμέτερον,  καί  πόσα  κομίζει  ήμΐν 
τά  άγαθά.  Άλλ',  εΐ  βούλεσθε,  πρότερον  περί  τής  προσηγορίας  τού  μυστικού  τούτου 
καθαρμού  διαλεχθώμεν.  Ού  γάρ  έστιν  έν  αύτω  όνομα,  άλλα  πολλά  καί  παντοδαπά· 
τό  γάρ  καθάρσιον  τούτο  καλείται  λουτρόν  παλιγγενεσίας·  ’Έσωσε  γάρ  ημάς,  φησί, 
διά  λουτρού  παλιγγενεσίας  καί  άνακαινίσεως  Πνεύματος  άγιου.  Καλείται  καί 

φώτισμα,  καί  τούτο  Παύλος  αυτό  πάλιν  έκάλεσεν  Άναμιμνήσκεσθε  γάρ  τάς 
πρότερον  ημέρας,  έν  αίς  φωτισθέντες  πολλήν  άθλησιν  ύπεμείνατε  παθημάτων  καί 
πάλιν,  Αδύνατον  γάρ  τούς  άπαξ  φωτισθέντας  και  γευσαμένους  τής  δωρεάς  τής 
έπουρανίου,  και  παραπεσόντας,  πάλιν  άνακαινίζειν  εις  μετάνοιαν.  Καλείται  καί 
βάπτισμα·  Όσοι  γάρ  εις  Χριστόν  έβαπτίσθητε,  Χριστόν  ένεδύσασθε.  Καλείται  ταφή· 
Συνετάφητε  γάρ  αύτω,  φησί,  διά  τού  βαπτίσματος  εις  τον  θάνατον.  Καλείται 
περιτομή·  Έν  φ  και  περιετμήθητε  περιτομή  άχειροποιήτω,  έν  τή  άπεκδύσει  τού 
σώματος  των  αμαρτιών  τής  σαρκός.  Καλείται  σταυρός-  Ό  παλαιός  γάρ  άνθρωπος 
ημών  συνεσταυρώθη,  ϊνα  καταργηθή  τό  σώμα  τής  άμαρτίας.  Έστι  και  έτερα  πλείονα 
τούτων  είπεϊν  ονόματα,  άλλ'  ϊνα  μη  τον  καιρόν  άπαντα  είς  τάς  προσηγορίας  τού 
χαρίσματος  άνα 49.226  λώσωμεν,  φέρε  έπί  τήν  προτέραν  προσηγορίαν  έλθόντες,  καί 
ταύτης  τήν  σημασίαν  είπόντες  καταπαύσωμεν  τον  λόγον  τέως  δέ  άνωτέρω  μικρόν 
τήν  διδασκαλίαν  έλκύσωμεν.  Έστι  τό  κοινόν  άπάντων  άνθρώπων  λουτρόν  τό  διά 
των  βαλανείων,  δ  τον  τού  σώματος  άποσμήχειν  εϊωθε  ρύπον  έστι  δέ  καί  λουτρόν 
Ιουδαϊκόν,  έκείνου  μεν  σεμνότερον,  τού  δέ  τής  χάριτος  πολύ  κατώτερον  καί  αύτό 
μεν  γάρ  σωματικόν  άποσμήχει  ρύπον,  άλλ'  ούχ  άπλώς  σωματικόν,  άλλά  καί 
συνειδότος  άπτόμενον  άσθενοϋς.  Έστι  γάρ  πολλά  των  πραγμάτων,  ά  φύσει  μεν  ούκ 
έστιν  άκάθαρτα,  άπό  δέ  τής  άσθενείας  τού  συνειδότος  άκάθαρτα  γίνεται.  Καί 
καθάπερ  έπί  των  παιδιών  τά  προσωπεία  καί  τά  λοιπά  μορμολύκεια  φύσει  μέν  ούκ 
έστι  φοβερά,  φοβερά  δέ  είναι  τοϊς  παιδίοις  δοκεϊ  διά  τήν  τής  φύσεως  άσθένειαν, 
οΰτω  καί  έπί  τούτων  ών  ειπον  οιον  τό  νεκρών  άψασθαι  σωμάτων,  φύσει  μέν  ούκ 
έστιν  άκάθαρτον,  όταν  δέ  άσθενοϋς  έπιλάβηται  συνειδότος,  άκάθαρτον  ποιεί  τον 
άψάμενον.  Ότι  γάρ  ούκ  έστιν  άκάθαρτον  φύσει  τό  πράγμα,  αύτός  ό  ταϋτα 
διαταξάμενος  Μωϋσής  έδήλωσεν,  ολόκληρον  έπιφερόμενος  μεθ'  έαυτοϋ  νεκρόν  τον 
Ιωσήφ,  καί  μένων  καθαρός.  Διά  τούτο  καί  Παύλος  ήμϊν  περί  τής  άκαθαρσίας  ταύτης 
διαλεγόμενος  τής  ού  φύσει  γινομένης,  άλλά  δι'  άσθένειαν  τού  συνειδότος,  ούτωσί 
πώς  φησιν  Ούδέν  κοινόν  δι'  έαυτοΰ,  εί  μή  τω  λογιζομένω  τι  κοινόν  είναι.  Όράς  τήν 
άκαθαρσίαν  ούκ  άπό  τής  τού  πράγματος  φύσεως,  άλλ'  άπό  τής  άσθενείας  τού 
λογισμού  γινομένην;  Καί  πάλιν,  Πάντα  μέν  καθαρά,  άλλά  κακόν  τω  άνθρώπω  τω  διά 
προσκόμματος  έσθίοντι.  Όράς  ό'τι  ού  τό  έσθίειν,  άλλά  τό  διά  προσκόμματος  έσθίειν. 
τούτο  αίτιον  άκαθαρσίας; 

γ'.  Τήν  τοιαύτην  κηλϊδα  τό  Ιουδαϊκόν  έξεκάθαρε  λουτρόν  τό  δέ  τής  χάριτος 
ού  τοιαύτην,  άλλά  τήν  όντως  άκαθαρσίαν  τήν  μετά  τού  σώματος  καί  τή  ψυχή 
πολλήν  έντεθεΐσαν  τήν  κηλϊδα·  ού  γάρ  τούς  νεκρών  άψαμένους  σωμάτων,  άλλά 
τούς  νεκρών  πράξεων  άψαμένους  τούτους  ποιεί  καθαρούς.  Καν  μαλακός,  καν 
πόρνος  ή  τις,  καν  ειδωλολάτρης,  καν  ότιοΰν  εΐργασμένος  δεινόν,  καν  απασαν  τήν  έν 
άνθρώποις  πονηριάν  έχων  ή,  έμπεσών  είς  τήν  των  ύδάτων  κολυμβήθραν,  των 
ηλιακών  καθαρώτερος  άκτίνων  άνεισιν  άπό  των  θείων  ναμάτων.  Καί  ινα  μή 
νομίσης  κόμπον  είναι  τά  λεγάμενα,  άκουσον  Παύλου  λέγοντος  περί  τής  τού  λουτρού 
δυνάμεως·  Μη  πλανάσθε·  ούτε  είδωλολάτραι,  ούτε  πόρνοι,  ούτε  μοιχοί,  ούτε 
μαλακοί,  ούτε  άρσενοκοΐται,  ούτε  πλεονέκται,  ού  μέθυσοι,  ού  λοίδοροι,  ούχ  αρπαγές 
βασιλείαν  Θεοΰ  ού  κληρονομήσουσι.  Καί  τί  τούτο  προς  τά  είρημένα,  φησί;  τό  γάρ 
ζητούμενον  δεΐξαι,  εί  πάντα  έκκαθαίρει  ταΰτα  ή  τού  λουτρού  δύναμις.  Ούκοΰν 
άκουσον  των  έξής*  Καί  ταΰτά  τινες  ήτε,  άλλ’  άπελούσασθε,  άλλ’  ήγιάσθητε,  άλλ’ 
έδικαιώθητε  έν  τω  όνόματι  τού  Κυρίου  ημών  Ιησού  Χριστοΰ  καί  έν  τω  Πνεύματι  τού 
Θεού  ημών.  Ημείς  μέν  ύπισχνούμεθα  δεΐξαι  ύμϊν,  καθαρούς  πορνείας  γινομένους 
άπάσης  τούς  τω  λουτρω  προσιόντας·  ό  δέ  λόγος  πλέον  άπέδειξεν,  ού  καθαρούς 
μόνον,  άλλά  καί  άγιους  καί  δικαίους  γενομένους·  ού  γάρ  είπεν,  Άπελούσασθε, 
μόνον,  άλλά  καί,  Ήγιάσθητε  καί  έδικαιώθητε.  Τί  τούτου  γένοιτ'  αν  παραδοξότερον, 

δταν  πόνων  καί  ιδρώτων  χωρίς  καί  κατορθωμάτων  δικαιοσύνη  τικτομένη  ή; 
τοιαύτη  γάρ  τής  θείας  δωρεάς  ή  φιλανθρωπία  χωρίς  49.227  ιδρώτων  ποιεί  δικαίους. 
Εί  γάρ  βασιλέως  έπιστολή,  γράμματα  προτεθέντα  ολίγα,  μυρίων  υπευθύνους 
εγκλημάτων  άφίησιν  έλευθέρους,  έτέρους  δε  καί  προς  τιμήν  άγει  μεγίστην,  πολλω 
μάλλον  τό  άγιον  τού  Θεού  Πνεύμα  καί  πάντα  δυνάμενον,  πάσης  μεν  ημάς  άπαλλάξει 
κακίας,  πολλήν  δε  ήμϊν  χαριεΐται  δικαιοσύνην,  καί  πολλής  έμπλήσει  τής  παρρησίας. 
Καί  καθάπερ  σπινθήρ  μέσον  είς  πέλαγος  άχανές  έμπεσών  εύθέως  αν  άποσβεσθείη,  ή 
καί  άφανής  γένοιτο,  τω  πλήθει  των  ύδάτων  καταποντισθείς·  οΰτω  καί  πάσα  πονηριά 
άνθρωπίνη,  όταν  είς  τήν  κολυμβήθραν  έμπέση  των  θείων  ναμάτων,  έκείνου 
ταχύτερον  καί  εύκολώτερον  τού  σπινθήρος  καταποντίζεται  καί  άφανίζεται.  Καί 
τίνος  ένεκεν,  φησίν,  εί  τα  άμαρτήματα  ήμϊν  άπαντα  άφίησι  τό  λουτρόν,  ούχί 
λουτρόν  άφέσεως  άμαρτημάτων  καλείται,  ούτε  λουτρόν  καθάρσεως,  άλλα  λουτρόν 
παλιγγενεσίας;  Ότι  ούχ  άπλώς  ήμϊν  άφίησι  τα  άμαρτήματα,  ούδέ  άπλώς  ημάς 
καθαίρει  των  πλημμελημάτων,  άλλ'  ούτως  ώς  αν  εί  άνωθεν  έγεννήθημεν.  Καί  γάρ 
άνωθεν  ημάς  δημιουργεί  καί  κατασκευάζει,  ούκ  άπό  γής  διαπλάττον  πάλιν,  άλλ'  έξ 
έτέρου  στοιχείου  τής  των  ύδάτων  φύσεως  δημιουργούν.  Ού  γάρ  άπλώς  άποσμήχει  τό 
σκεύος,  άλλ'  ολόκληρον  αύτό  άναχωνεύει  πάλιν.  Τα  μεν  γάρ  άποσμηχόμενα,  καν 
μετά  άκριβείας  έκκαθαίρηται,  έχει  τής  ποιότητος  ίχνη  καί  τής  κηλΐδος  φέρει  τα 
λείψανα·  τα  δε  είς  χωνευτήριον  έμπεσόντα  καί  διά  τής  φλογός  άνανεωθέντα,  πάσαν 
άποθέμενα  ρυπαρίαν,  τήν  αύτήν  τοΐς  νεοπαγέσιν  άπό  τής  καμίνου  προελθόντα  τήν 
λαμπηδόνα  άφίησιν.  "Ωσπερ  ούν  άνδριάντα  χρυσοΰν  πολλω  τω  χρόνω  καί  τω  καπνω 
καί  τή  κόνει  καί  ΐω  ρυπωθέντα  λαβών  τις  καί  χωνεύσας,  καθαρώτατον  ήμϊν  καί 
άστράπτοντα  άποδίδωσιν,  οΰτω  καί  τήν  φύσιν  τήν  ήμετέραν  ό  Θεός  ίωθεΐσαν  τω  τής 
άμαρτίας  ίω,  καί  πολύν  δεξαμένην  τον  καπνόν  τον  άπό  των  πλημμελημάτων,  καί  τό 
κάλλος  άπολέσασαν,  δπερ  παρ'  αύτοΰ  παρά  τήν  άρχήν  έγκατέθηκε,  λαβών  άνωθεν 
έχώνευσε,  καί  καθάπερ  είς  χωνευτήριον  έμβαλών  τα  ΰδατα,  καί  τήν  τού  Πνεύματος 
έπαφεις  χάριν  άντί  φλογός,  είτα  νεοπαγείς  έκεΐθεν  καί  καινούς  γενομένους 
άντιβλέψαι  λοιπόν  ταΐς  ήλιακαΐς  άκτΐσι  μετά  πολλής  άνάγει  τής  λαμπρότητος,  τον 
μεν  παλαιόν  συντρίψας  άνθρωπον,  νέον  δέ  κατασκευάσας  τού  προτέρου 
λαμπρότερον. 

δ'.  Καί  ταύτην  ήμϊν  τήν  συντριβήν  καί  τον  μυστικόν  τούτον  καθαρμόν 
αΐνιττόμενος  ό  προφήτης  άνωθεν  έ'λεγεν  Ώς  σκεύος  κεραμέως  συντρίψεις  αύτούς. 
Ότι  γάρ  περί  των  πιστών  ό  λόγος,  ήμϊν  τα  άνωτέρω  δείκνυσι  σαφώς·  Υιός  γάρ  μου  εί 
σύ,  φησίν  έγώ  σήμερον  γεγέννηκά  σε.  Αϊτησαι  παρ’  έμοΰ,  καί  δώσω  σοι  τα  έ'θνη  τήν 
κληρονομιάν  σου,  καί  τήν  κατάσχεσίν  σου  τα  πέρατα  τής  γής.  Είδες  πώς  τής  έκ  των 
έθνών  Εκκλησίας  έμνημόνευσε,  καί  τήν  πανταχοΰ  τού  Χριστού  τεταμένην 
βασιλείαν  είπεν;  Είτά  φησι  πάλιν  Ποιμανεΐς  αύτούς  έν  ράβδιρ  σιδηρά·  ού  φορτική, 
άλλ'  ισχυρά·  ώς  σκεύος  κεραμέως  συντρίψεις  αύτούς.  Ιδού  καί  τό  λουτρόν 
μυστικώτερον  παρελήφθη·  ού  γάρ  είπεν  άπλώς  σκεύη  όστράκινα,  άλλα  σκεύη 
κεραμέως.  Άλλα  προσέχετε.  Τα  μέν  γάρ  όστράκινα  σκεύη  συντριβέντα  ούκ  αν  λάβοι 
διόρθωσιν,  διά  τήν  έκ  τού  πυρός  έγγενομένην  αύτοΐς  άπαξ  άντιτυπίαν  ότι  δέ  τα 
σκεύη  τού  κεραμέως  ούκ  έστιν  όστράκινα,  άλλα  πήλινα·  δθεν  καί  διαστραφέντα 
ραδίως  αν  προς  τό  δεύτερον  έπανέλθη  σχήμα  τή  τού  τεχνίτου  σοφία.  Όταν  μέν  ούν 
συμφοράν  άνίατον  λέγη,  49.228  ού  σκεύη  κεραμέως  φησίν,  άλλα  σκεύος  όστράκινον. 
Ότε  γοΰν  έβούλετο  διδάξαι  τον  προφήτην  καί  τούς  Ιουδαίους,  δτι  συμφορά  άνιάτω 
παρέδωκε  τήν  πόλιν,  έκέλευσε  λαβεΐν  βίκον  όστράκινον,  καί  συντρίψαι  έμπροσθεν 
παντός  τού  δήμου,  καί  εΐπεΐν  Ούτως  άπολεΐται  καί  ή  πόλις,  καί  συντριβήσεται. 
Έπειδάν  δέ  βούληται  χρηστάς  αύτοΐς  ύποτείνειν  έλπίδας,  είς  κεραμεΐον  κατάγει  τον 
προφήτην,  καί  ού  δείκνυσιν  αύτω  σκεύος  όστράκινον,  άλλα  δείκνυσιν  αύτω  σκεύος 

πήλινον  έν  ταΐς  χερσί  τοΰ  κεραμέως  γινόμενον,  διαπίπτον,  καί  έπάγει  λέγων  Εί  ό 
κεραμεύς  ούτος  τό  σκεύος  τό  διαπεσόν  άναλαβών  έρρύθμισε  πάλιν,  ού  πολλω 
μάλλον  έγώ  δυνήσομαι  διαπεσόντας  υμάς  έπανορθώσαι;  Δυνατόν  μεν  ούν  τω  Θεω 
ούχί  πήλινους  όντας  μόνον  διορθώσαι  διά  λουτροϋ  παλιγγενεσίας,  άλλα  και  την  τοΰ 
Πνεύματος  δεξαμένους  ένέργειαν,  και  διολισθήσαντας  διά  μετάνοιας  ήκριβωμένης 
προς  τό  άρχαΐον  έπαναγαγεϊν.  Άλλ'  ού  καιρός  ύμϊν  τούς  περί  μετάνοιας  άκοϋσαι 
λόγους·  μάλλον  δε  μηδέποτε  γένοιτο  καιρός  εις  χρείαν  ύμάς  έκείνων  έμπεσεϊν  των 
φαρμάκων,  άλλ'  άεί  μένοιτε  τό  κάλλος  καί  την  λαμπρότητα,  ην  μέλλετε  λαμβάνειν 
νϋν,  άκέραιον  διατηροϋντες.  'Ίνα  ούν  άεί  μένοιτε,  φέρε  καί  περί  πολιτείας  ύμϊν 
διαλεχθώμεν  ολίγα·  έν  γάρ  τη  παλαίστρα  ταύτη  άκίνδυνα  τοϊς  άθληταϊς  τα  πτώματα· 
προς  γάρ  τούς  οικείους  ή  πάλη,  καί  τοϊς  σώμασι  των  διδασκάλων  έμμελετώσιν 
άπαντα.  Όταν  δέ  ό  των  άγώνων  παραγένηται  καιρός,  όταν  άνοιγή  τό  στάδιον,  όταν 
τό  θέατρον  άνω  καθήμενον  ή,  όταν  ό  άγωνοθέτης  παρη,  άνάγκη  λοιπόν  ή 
ραθυμήσαντας  πεσεΐν  καί  μετά  αισχύνης  άναχωρήσαι  πολλής,  ή  σπουδάσαντας  των 
στεφάνων  καί  των  βραβείων  έπιτυχεΐν.  Οΰτω  δη  καί  έφ’  ύμών,  αί  τριάκοντα  ήμέραι 
αύται  παλαίστρα  τινί  προσεοίκασι  καί  γυμνασίοις  καί  μελέτη.  Μάθωμεν  έντεϋθεν 
ηδη  περιγενέσθαι  τού  πονηρού  δαίμονος  έκείνου·  προς  γάρ  έκεΐνον  άποδύεσθαι 
μέλλομεν  μετά  τό  βάπτισμα,  προς  έκεΐνον  πυκτεύειν  καί  μάχεσθαι.  Μάθωμεν  τοίνυν 
έντεϋθεν  ήδη  τάς  λαβάς  έκείνου,  πόθεν  έστί  πονηρός,  πόθεν  ήμΐν  εύκόλως 
έπηρεάσαι  δύναται,  ΐνα  των  άγώνων  παραγενομένων  μη  ξενοπαθώμεν  μηδέ 
θορυβώμεθα,  καινά  τα  παλαίσματα  όρώντες,  άλλ’  ήδη  μεταξύ  ήμών  αύτών 
μελετήσαντες,  καί  τάς  μεθοδείας  αύτοϋ  μαθόντες  άπάσας,  μετά  τού  θαρρεΐν 
άψώμεθα  των  καλαϊσμάτων  προς  έκεΐνον.  Πάντοθεν  μεν  ούν  έπηρεάζειν  ήμΐν 
εΐωθεν,  μάλιστα  δέ  διά  τής  γλώττης  καί  διά  τού  στόματος.  Ούδέν  γάρ  ούτως 
έπιτήδειον  δργανον  έκείνω  προς  άπάτην  καί  άπώλειαν  ήμετέραν,  ώς  γλώττα 
άκόλαστος  καί  στόμα  άθύρωτον.  Έντεϋθεν  ήμΐν  τά  πολλά  πτώματα,  έντεϋθεν  ήμΐν 
τά  χαλεπά  έγκλήματα.  Καί  τήν  μέν  εύκολίαν  των  ολισθημάτων  διά  τής  γλώττης  τις 
δηλών  έ'λεγε-  Πολλοί  έπεσον  διά  μαχαίρας,  άλλ’  ού  τοσοϋτοι  όσοι  διά  γλώττης.  Τό  δέ 
χαλεπόν  τοϋ  πτώματος  έμφαίνων  πάλιν  ό  αύτός  είπεν  Όλίσθημα  άπό  έδάφους 
μάλλον,  ή  όλίσθημα  άπό  γλώσσης.  "Ο  δέ  λέγει  τοιοϋτόν  έστι-  Βέλτιόν  έστι,  φησί, 
πεσεΐν  καί  συντριβήναι  τό  σώμα,  ή  ρήμα  προέσθαι  τοιοϋτον,  ό  τήν  ψυχήν  ήμών 
άπόλλυσιν.  Ού  λέγει  δέ  τά  πτώματα  μόνον,  άλλά  καί  παραινεί  πολλήν  ποιεΐσθαι 
πρόνοιαν,  ώστε  μή  ύποσκελισθήναι,  ούτως  εΐπών  Ποίησον  τω  στόματί  σου  θύραν 
καί  μοχλούς·  ούχ  ΐνα  θύρας  καί  μοχλούς  κατασκευάσωμεν,  άλλ’  ΐνα  μετά  πολλής  τής 
άσφαλείας  προς  τά  άτοπα  των  ρημάτων  τήν  γλώτταν  άποκλείσωμεν.  Καί  πάλιν 
άλλαχοϋ  δεικνύς,  ότι  μετά  τής  ήμετέρας  σπουδής,  καί  προ  τής  ήμετέρας  τής  άνωθεν 
δεόμεθα  ροπής,  ώστε  τό  θηρίον  τοΰτο  κατασχεΐν  ένδον,  προς  τον  Θεόν  τάς  χεΐρας 
άνατείνας  ό  προφήτης  έ'λεγεν  ’Έπαρσις  των  χειρών  μου  θυσία  έσπερινή.  Θοϋ,  Κύριε, 
φυλακήν  τω  στόματί  μου,  καί  θύραν  περιοχής  έπΐ  τά  χείλη  μου.  Ό  δέ  τά  πρότερον 
παραινέσας,  πάλιν  καί  αύτός  φησι·  Τίς  δώσει  έπΐ  τω  στόματί  μου  φυλακήν,  καί  έπί 
των  χειλέων  49.229  μου  σφραγίδα  πανοϋργον;  Όράς  έκαστον  δεδοικότα  τά  πτώματα 
ταϋτα,  καί  θρηνοϋντα  καί  συμβουλεύοντα,  καί  εύχόμενον  πολλής  άπολαΰσαι  τήν 
γλώτταν  φυλακής;  Καί  τίνος  ένεκεν,  φησίν,  εί  τοσοϋτον  ήμΐν  φέρει  τον  όλεθρον 
τούτο  τό  δργανον,  ένέθηκεν  ήμΐν  αύτό  παρά  τήν  άρχήν  ό  Θεός;  Ότι  καί  πολλήν  έχει 
τήν  ώφέλειαν  καν  σπουδάζωμεν,  ώφέλειαν  έχει  μόνον,  όλεθρον  δέ  ούδένα. 
’Άκουσον  γοϋν  τί  φησιν  ό  τά  πρότερα  έκεΐνα  είπών  Έν  χειρΐ  γλώττης  ζωή  καί 
θάνατος.  Καί  ό  Χριστός  δέ  τά  αύτά  δηλοΐ  λέγων  Άπό  των  λόγων  σου  κατακριθήση, 
καί  άπό  των  λόγων  σου  δικαιωθήση.  Μέση  γάρ  έστηκεν  ή  γλώσσα  τής  προς  έκάτερα 
χρήσεως·  σύ  κύριος  εί.  Οΰτω  καί  τό  ξίφος  κεΐται  μέσον  καν  μέν  κατά  των  πολεμίων 

χρήση  σωτήριόν  σοι  τό  όργανον  γέγονεν  αν  δέ  κατά  σαυτοϋ  τήν  πληγήν  ώθήσης, 
ούχ  ή  σιδήρου  φύσις,  άλλ'  ή  σή  παρανομία  γίνεται  τής  σφαγής  αίτια.  Οΰτω  καί  περί 
τής  γλώττης  λογισώμεθα·  ξίφος  έστίν  έν  μέσω  κείμενον  άκόνησον  ούν  αυτήν  κατά 
τής  των  άμαρτημάτων  των  σών  κατηγορίας·  μή  κατά  άδελφοϋ  τήν  πληγήν  ώθήσης. 
Διά  τοϋτο  διπλω  τειχίω  περιέβαλεν  αυτήν  ό  Θεός,  τω  των  όδόντων  διαφράγματι  καί 
τή  των  χειλέων  περιβολή,  ϊνα  μή  ραδίως  καί  άπερισκέπτως  έκφέρη  τά  ρήματα  τά  μή 
προσήκοντα.  Χαλίνωσον  αύτήν  ένδον.  Άλλ'  ούκ  άνέχεται;  καί  σωφρόνισον  αύτήν 
διά  των  όδόντων,  ώσπερ  δημίοις  τούτοις  έκδούς  αύτής  τό  σώμα,  καί  ποιήσας  δακεϊν 
καί  γάρ  βέλτιον  αύτήν  δηχθήναι  τοϊς  όδοϋσι  νϋν  άμαρτάνουσαν,  ή  τότε  ζητούσαν 
σταγόνα  ύδατος  καί  τηγανιζομένην  μή  τυχεϊν  τής  παραμυθίας.  Πολλά  μεν  ούν  καί 
άλλα  άμαρτάνειν  ε’ίωθε  λοιδορούσα,  βλασφημοΰσα,  αισχρά  προϊεμένη  ρήματα, 
συκοφαντούσα,  όμνύουσα,  έπιορκοΰσα. 

ε.  Άλλ'  'ίνα  μή  πάντα  άθρόον  τήμερον  ύμϊν  λέγοντες  καταχώσωμεν  υμών 
τήν  διάνοιαν,  ένα  τέως  τίθεμεν  ύμϊν  νόμον  τον  περί  τής  των  ό'ρκων  φυλακής,  έκεϊνο 
προλέγοντες  καί  διαγορεύοντες,  ότι  εί  μή  φύγητε  τούς  όρκους,  ού  λέγω  τάς 
έπιορκίας  μόνον,  άλλά  καί  τούς  έπί  τω  δικαίω  γινομένους  εί  μή  φύγητε,  ούκ  έτι  περί 
έτέρας  ύποθέσεως  ύμϊν  διαλεξόμεθα.  Καί  γάρ  άτοπον  τούς  μέν  των  γραμμάτων 
διδασκάλους  μή  δεύτερον  τοϊς  παιδίοις  διδόναι  μάθημα,  έως  αν  τό  πρότερον  ϊδωσι 
καλώς  έμπαγέν  αύτών  τή  μνήμη·  ήμάς  δέ  τά  πρότερον  μαθήματα  μή  δυναμένους 
άπαγγεΐλαι  μετά  άκριβείας,  έτερα  προεμβαλεΐν  πάλιν  ούδέν  γάρ  έτερον  τούτο,  άλλ’ 
ή  είς  πίθον  τετρημένον  άντλεΐν.  'Ίνα  ούν  ήμάς  μή  έπιστομίσητε,  πολλήν  τού 
πράγματος  ποιήσασθε  τήν  σπουδήν.  Καί  γάρ  χαλεπόν  τούτο  έστι  τό  άμάρτημα,  καί 
σφόδρα  χαλεπόν  σφόδρα  δέ  έστι  χαλεπόν,  ότι  ού  δοκεΐ  χαλεπόν  είναι,  καί  διά  τούτο 
αύτό  δέδοικα,  έπειδή  ούδεις  αύτό  δέδοικε·  διά  τούτο  άνίατόν  έστι  τό  νόσημα,  έπειδή 
ούδέ  νόσημα  είναι  δοκεΐ·  άλλ'  ώσπερ  τό  διαλέγεσθαι  άπλώς  ούκ  έστιν  έγκλημα, 
ούτως  ούδέ  τούτο  έγκλημα  είναι  δοκεΐ,  άλλά  μετά  πολλής  παρρησίας  ή  παρανομία 
αΰτη  τολμάται-  καν  έγκαλέση  τις,  εύθέως  γέλως  έπεται  καί  χλευασία  πολλή,  ούχί 
τοϊς  έγκαλουμένοις  ύπέρ  των  όρκων,  άλλά  τοϊς  διορθώσαι  τό  νόσημα  βουλομένοις. 
Διά  τούτο  μακρόν  ύπέρ  τούτων  άποτείνω  τον  λόγον  βαθεϊαν  γάρ  ρίζαν  άνασπάσαι 
βούλομαι,  καί  χρόνιον  άπαλεϊψαι  κακόν  ού  λέγω  τάς  έπιορκίας  μόνον,  άλλά  καί  τάς 
εύορκίας  αύτάς.  Άλλ'  ό  δείνα,  φησίν,  άνθρωπος  έπιεικής,  είς  ίερωσύνην  τελών, 
πολλή  σωφροσύνη  καί  εύλαβεία  συζών.  Μή  μοι  τον  έπιεική  τούτον  εϊπης,  τον 
σώφρονα,  τον  εύλαβή,  τον  είς  ίερωσύνην  τελοΰντα·  άλλ',  εί  βούλει,  θές  49.230 
Πέτρον  είναι  τούτον  ή  Παύλον,  ή  καί  άγγελον  έξ  ούρανοΰ  καταβάντα·  ούδέ  γάρ 
ούτως  έπιστρέφομαι  προς  τήν  άξίαν  των  προσώπων.  Νόμον  γάρ  ούχί  δουλικόν,  άλλά 
βασιλικόν  άναγινώσκω  εγώ  τον  περί  των  όρκων  όταν  δέ  βασιλέως  άναγινώσκηται 
γράμματα,  άπαν  τό  των  δούλων  άξίωμα  ήσυχαζέτω.  "Αν  μέν  γάρ  έχης  είπεΐν,  ότι  ό 
Χριστός  όμνύναι  έκέλευσεν,  ή  ότι  ό  Χριστός  ού  κολάζει  τούτο  γινόμενον,  δεϊξον  καί 
πείθομαι·  εί  δέ  μετά  τοσαύτης  άπείργει  σπουδής,  καί  τοσαύτην  ύπέρ  τού  πράγματος 
ποιείται  πρόνοιαν,  ώς  μετά  τού  Πονηρού  στήσαι  τον  όμνύοντα  Τό  γάρ  περισσόν 
τούτων,  τού  ναί,  καί  τού  ου,  φησίν,  έκ  τού  διαβόλου  έστι,  τί  μοι  τον  δείνα  καί  τον 
δείνα  προσάγεις  είς  μέσον;  Ού  γάρ  άπό  τής  ραθυμίας  των  συνδούλων  οϊσει  σοι  τήν 
ψήφον  ό  Θεός  ταύτην,  άλλ'  άπό  τής  έπιταγής  των  αύτοΰ  νόμων.  Επέταξε,  φησίν, 
έδει  πεισθήναι,  καί  μή  τον  δείνα  προβάλλεσθαι,  μηδέ  άλλότρια  περιεργάζεσθαι  κακά. 
Έπεί  ό  μέγας  Δαυίδ  ήμαρτεν  άμαρτίαν  χαλεπήν  άρα  ούν  άκίνδυνον  ήμϊν  διά  τούτο 
τό  άμαρτάνειν,  είπέ  μοι;  Διά  τούτο  μέν  ούν  τούτο  άσφαλίζεσθαι  χρή,  καί  τά 
κατορθώματα  των  άγιων  μόνον  ζηλοΰν  εί  δέ  που  ραθυμία  καί  νόμου  παράβασις, 
μετά  πολλής  άποφεύγειν  χρή  τής  σπουδής.  Ού  γάρ  προς  τούς  συνδούλους  ήμϊν,  άλλά 
προς  τον  Δεσπότην  ό  λόγος  έστί,  καί  τούτιρ  τάς  εύθύνας  δώσομεν  των  βεβιωμένων 

6 

ΐΙΪΡΚΕΟ  |  Ερευνητικό  έργο:  ΔΡΟΜΟΙ  ΤΗΣ  ΠΙΣΤΗΣ  -  ΨΗΦΙΑΚΗ  ΠΑΤΡΟΛΟΓΙΑ.  Εργαστήριο  Διαχείρισης  Πολιτισμικής  Κληρονομιάς,  νννννν.αθοίΘΒη.ατ/ουΙίυταΙίΘο/οΙιιηΙΒό· 

ΜΜ  ·  Χρηματοδότηση:  ΚΠ  Ιηίθττθς  ΜΙΑ  (ΕΤΠΑ  75%,  Εθν.  πόροι  25%).  Πανεπιστήμιο  Αιγαίου,  Τμήμα  Πολιτισμικής  Τεχνολογίας  και  Επικοινωνίας,  ©  2006. 


άπάντων.  Προς  έκεΐνο  τοίνυν  παρασκευαζώμεθα  τό  δικαστήριον  καν  γάρ  μυριάκις 
θαυμαστός  ή  και  μέγας  ό  τον  νόμον  παραβαίνων  τούτον,  δώσει  πάντως  την  έπΐ  τη 
παραβάσει  κειμένην  τιμωρίαν  ού  γάρ  έστι  προσωπολήπτης  ό  Θεός.  Πώς  ούν  έστι  καί 
τίνι  τρόπω  φυγεϊν  τό  άμάρτημα;  ού  γάρ  δη  μόνον  τό  έγκλημα  χαλεπόν  χρή  δεΐξαι, 
άλλα  καί  όπως  αν  άπαλλαγείημεν  συμβουλεΰσαι.  ’Έχεις  γυναίκα,  έχεις  οίκέτην, 
έχεις  παιδία,  καί  φίλον,  καί  συγγενή,  καί  γείτονα;  πάσι  τούτοις  την  έπί  τούτων 
έπίτρεψον  φυλακήν.  Χαλεπόν  ή  συνήθεια,  καί  δεινόν  ύποσκελίσαι,  καί 
δυσφύλακτον,  καί  άκοντας  ήμάς  πολλάκις  καί  ούκ  είδότας  έμβάλλει;  Ούκοϋν  δσω 
της  συνήθειας  οίδας  τήν  δύναμιν,  τοσούτω  τής  μέν  πονηράς  συνήθειας  άπαλλαγήναι 
σπούδασον,  προς  δέ  τήν  έτέραν  τήν  χρησιμωτάτην  σεαυτόν  μετάστησον.  Ώσπερ  γάρ 
νΰν  σπουδάζοντά  σε  καί  φυλαττόμενον  καί  μεριμνώντα  καί  φροντίζοντα  ’ίσχυσε 
πολλάκις  ύποσκελίσαι  έκείνη,  ούτως  αν  είς  τήν  άγαθήν  σαυτόν  συνήθειαν 
μεταστήσης  τήν  τού  μή  όμνύναι,  ούδέ  άκων,  ούδέ  ράθυμων  έμπεσεϊν  δυνήση  ποτέ 
προς  τα  των  όρκων  πτώματα·  μέγα  γάρ  όντως  συνήθεια,  καί  φύσεως  έχει  δύναμιν. 
'Ίν'  ούν  μή  πονώμεν  συνεχώς,  έαυτούς  είς  συνήθειαν  μεταστήσωμεν  έτέραν,  καί 
έκαστον  των  σοι  συγγινομένων  καί  συνόντων  ταύτην  αϊτησαι  τήν  χάριν,  ινα 
συμβουλεύη  καί  παραινή  φεύγειν  τούς  όρκους,  καί  άλισκόμενον  έλέγχη.  Ή  γάρ  παρ' 
αύτών  είς  σέ  γινόμενη  φυλακή  καί  αύτοϊς  έστι  συμβουλή  καί  παραίνεσις  τού 
κατορθώματος.  Ό  γάρ  έγκαλών  έτέρω  περί  όρκων,  ού  ραδίως  αύτός  είς  τό  βάραθρον 
έμπεσεϊται  τούτο-  βάραθρον  γάρ  ού  τό  τυχόν  ή  πολυορκία,  ούχ  όταν  περί  των 
έλαχίστων  μόνον,  άλλα  καί  όταν  περί  μεγίστων  γίνηται  πραγμάτων.  Ημείς  δέ  καί 
λάχανα  ώνούμενοι  καί  ύπέρ  οβολών  δύο  φιλονεικοϋντες,  καί  προς  οίκέτας 
όργιζόμενοι  καί  άπειλοϋντες,  τον  Θεόν  πανταχοϋ  καλοϋμεν  μάρτυρα-  καί  άνθρωπον 
μέν  έλεύθερον,  άξίας  τίνος  μετασχόντα  ψιλής  ούκ  αν  έτόλμησας  ύπέρ  τοιούτων 
καλέσαι  μάρτυρα  έπ'  άγοράς,  άλλα  καν  έπιχειρήσης,  δίκην  δώσεις  τής  ύβρεως-  τον  δέ 
των  ούρανών  βασιλέα,  τον  των  άγγέλων  Δεσπότην,  καί  περί  ώνίων,  καί  περί 
χρημάτων,  καί  περί  των  49.231  τυχόντων  διαλεγόμενος,  έλκεις  είς  μαρτυρίαν  καί 
πώς  ταϋτα  άνεκτά;  Πόθεν  ούν  άπαλλαγείημεν  έκ  τής  πονηράς  ταύτης  συνήθειας; 
Τούς  φύλακας  οΰς  είπον  περιστήσαντες,  χρόνον  ρητόν  όρίσαντες  έαυτοϊς  προς 
διόρθωσιν,  καί  καταδίκην  έπιθέντες,  εί  τού  χρόνου  παρελθόντος  μή  κατορθώσαιμεν 
τούτο.  Πόσος  ούν  ήμϊν  χρόνος  άρκέσει  προς  τούτο;  Ούκ  οίμαι  τούς  σφόδρα  νήφοντας 
καί  διεγηγερμένους  καί  ύπέρ  τής  έαυτών  άγρυπνοΰντας  σωτηρίας  πλέον  ήμερων 
δέκα  δεηθήσεσθαι,  ώστε  παντελώς  άπαλλαγήναι  τής  πονηράς  των  όρκων  συνήθειας. 
Εί  δέ  μετά  τάς  δέκα  ήμέρας  όφθείημεν  όμνύντες,  δίκην  έαυτοϊς  έπιθώμεν,  καί 
τιμωρίαν  μεγίστην  καί  καταδίκην  όρίσωμεν  τής  παραβάσεως.  Τίς  ούν  έστιν  ή 
κα49.232  ταδίκη;  Ούκ  έτι  τούτο  ορίζω  έγώ,  άλλ'  ύμάς  αύτούς  άφίημι  κυρίους  τής 
ψήφου  είναι.  Οΰτω  τά  καθ'  έαυτούς  οΐκονομώμεν,  μή  μόνον  έπί  των  όρκων,  άλλά 
καί  έπί  των  άλλων  έλαττωμάτων,  καί  χρόνον  ορίζοντες  έαυτοϊς  τιμωρίαις 
χαλεπωτάταις,  εϊ  ποτέ  περιπέσωμεν  τούτοις,  καθαροί  προς  τον  ήμέτερον 
άπελευσόμεθα  Δεσπότην,  καί  τής  τού  πυρός  γεέννης  άπαλλαγησόμεθα,  καί  μετά 
παρρησίας  στησόμεθα  έμπροσθεν  τού  βήματος  τού  Χριστού-  ής  γένοιτο  πάντας  ήμάς 
έπιτυχεΐν,  χάριτι  καί  φιλανθρωπία  τού  Κυρίου  ήμών  Ιησού  Χριστού,  μεθ'  ού  τω 
Πατρί  ή  δόξα  σύν  τω  άγίω  Πνεύματι,  είς  τούς  αιώνας  των  αιώνων.  Αμήν. 

49.231  ΚΑΤΗΧΗΣΙΣ  ΔΕΥΤΕΡΑ. 

Προς  τούς  μέλλοντας  φωτίζεσθαν  και  περί  γυναικών  τών  εν 
πλέγμασι  και  χρυσώ  κατακοσμουσών  έαυτάς-  και  περί  τών 

κληδονισμοΐς,  ή  περιάπτοις,  ή  έπωδαΐς  κεχρημένων,  απερ  απαντα 
άλλότρια  Χριστιανισμού. 


α'.  Των  πρώην  είρημένων  προς  την  ύμετέραν  αγάπην  πρότερον  τούς  καρπούς 
παρεγενόμην  άπαιτήσων  ύμάς·  ούδέ  γάρ  διά  τούτο  λέγομεν,  ϊνα  άκούσητε  μόνον, 
άλλ'  ϊνα  και  μνημονεύητε  των  είρημένων  καί  την  διά  των  έργων  έπίδειξιν  ήμϊν 
παράσχητε·  μάλλον  δε  ούχ  ήμϊν,  άλλά  τω  Θεω  τω  τά  άπόρρητα  τής  διανοίας  είδότι. 
Διά  τούτο  καί  κατήχησις  λέγεται,  ϊνα  καί  άπόντων  ημών  ό  λόγος  ύμών  ένηχή  ταϊς 
διανοίαις.  Καί  μη  θαυμάσητε,  εί  δέκα  ήμερων  διαγενομένων  μόνον  τούς  καρπούς 
ήλθομεν  άπαιτήσοντες  των  σπερμάτων  καί  γάρ  έν  ήμέρα  μια  δυνατόν  όμοΰ  καί 
σπέρματα  καταβαλεϊν  καί  άμητόν  ποιήσασθαν  ού  γάρ  οικεία  δυνάμει  μόνον,  άλλά 
καί  τή  παρά  τού  Θεού  ροπή  δυναμούμενοι,  οΰτω  προς  τούς  άγώνας  καλούμεθα.  Όσοι 
μεν  ούν  κατεδέξαντο  τά  είρημένα,  καί  διά  των  έργων  έπλήρωσαν,  μενέτωσαν 
έπεκτεινόμενοι  προς  τά  έμπροσθεν  όσοι  δε  ούδέπω  τής  άγαθής  ταύτης  έργασίας 
ήψαντο,  εντεύθεν  άψάσθωσαν,  ϊνα  καί  τήν  έκ  τής  ραθυμίας  καταδίκην  τή  μετά 
ταΰτα  προθυμία  άποκρούσωνται.  ’Ένι  γάρ,  ένι  καί  τον  έρραθυμηκότα  σφόδρα  μετά 
ταΰτα  χρησάμενον  τή  προθυμία  τού  παρελθόντος  χρόνου  πάσαν  άνασώσαι  τήν 
ζημίαν.  Διό  φησι,  Σήμερον  έάν  τής  φωνής  αύτοΰ  άκούσητε,  μή  σκληρύνητε  τάς 
καρδίας  ύμών,  ώς  έν  τω  παραπικρασμω.  Τούτο  δε  λέγει  παραινών  καί  συμβουλεύων, 
μηδέποτε  άπογινώσκειν,  άλλ'  έως  αν  ένταΰθα  ώμεν,  χρηστάς  έχειν  τάς  έλπίδας,  καί 
των  έμπροσθεν  έπιλαμβάνεσθαι,  καί  προς  τό  βραβεϊον  διώκειν  τής  άνω  κλήσεως  τού 
Θεού.  Τούτο  τοίνυν  ποιήσωμεν,  καί  τά  ονόματα  τής  μεγάλης  ταύτης  έξετάσωμεν 
δωρεάς.  "Ωσπερ  γάρ  άγνοούμενον  άξιώματος  μέγεθος  ραθυμοτέρους  ποιεί  τούς 
τιμωμένους,  οΰτω  γνωριζόμενον  εύχαρίστους  καθίστησι  καί  σπουδαιοτέρους 
έργάζεται.  Καί  άλλως  δε  αισχρόν  αν  εϊη  καί  καταγέλαστον  τοσαύτης  άπολαύοντας 
δόξης  παρά  τού  Θεού  καί  τιμής,  μηδέ  τά  ονόματα  αύτής  είδέναι  τί  ποτέ  ένδείξασθαι 
βούλεται.  Καί  τί  λέγω  περί  τής  δωρεάς  ταύτης;  αν  γάρ  τό  κοινόν  τού  γένους  ήμών 
έννοήσης  όνομα,  μεγίστην  προς  άρετήν  λήψη  διδασκαλίαν  καί  παράκλησιν.  Τό  γάρ 
άνθρωπος  τούτο  όνομα  49.232  ού  κατά  τούς  έξωθεν  ήμεϊς  όριζόμεθα,  άλλ'  ώς  ή  θεία 
Γραφή  έκέλευσεν.  "Ανθρωπος  γάρ  έστιν,  ούχ  δστις  άπλώς  χεϊρας  καί  πόδας  έχει 
άνθρώπου,  ούδ'  δστις  έστί  λογικός  μόνον,  άλλ'  δστις  εύσέβειαν  καί  άρετήν  μετά 
παρρησίας  άσκεϊ.  Άκουσον  γοΰν  περί  τού  Ίώβ  τί  φησιν  είπών  γάρ,  δτι  Έν  χώρα  τή 
Αύσίτιδι  άνθρωπος  ήν,  ούκ  άπό  τούτων  αύτόν  ύπογράφει  των  δρων,  άφ'  ών  οί 
έξωθεν,  ούδέ  τούτο  λέγει,  δτι  πόδας  δύο  είχε  καί  δνυχας  πλατείς,  άλλά  τά 
γνωριστικά  τής  εύσεβείας  έκείνης  συντιθείς  έλεγε,  Δίκαιος,  άληθινός,  θεοσεβής, 
άπεχόμενος  άπό  παντός  πονηρού  πράγματος,  δεικνύς  δτι  τούτο  έστιν  άνθρωπος. 
Καθάπερ  ούν  καί  έτερός  φησι·  Τον  Θεόν  φοβοΰ,  καί  τάς  έντολάς  αύτοΰ  φύλασσε,  δτι 
τούτο  πάς  άνθρωπος.  Εί  δέ  τό  άνθρωπος  δνομα  τοσαύτην  είς  άρετήν  παράκλησιν 
παρέχει,  πολλω  μάλλον  τό  πιστός;  Πιστός  γάρ  διά  τοΰτο  καλή,  δτι  καί  πιστεύεις  τω 
Θεω,  καί  πιστεύη  παρ'  αύτοΰ  αύτός  δικαιοσύνην,  άγιωσύνην,  καθαρότητα  ψυχής, 
υιοθεσίαν,  βασιλείαν  ούρανών  ένεπίστευσε  καί  ταΰτά  σοι  παρακατέθετο·  σύ  πάλιν 
έτερα  αύτω  ένεπίστευσας  καί  παρακατέθου,  έλεημοσύνην,  εύχάς,  σωφροσύνην,  τήν 
άλλην  άπασαν  άρετήν.  Καί  τί  λέγω  έλεημοσύνην;  καν  ψυχρού  αύτω  ποτήριον  δως, 
ούδέ  τούτο  άπολέσεις,  άλλά  καί  τούτο  μετ'  άκριβείας  φυλάσσει  είς  έκείνην  τήν 
ήμέραν,  καί  μετά  πολλής  άποδώσει  τής  περιουσίας·  τό  γάρ  δή  θαυμαστόν  τούτο 
έστιν,  δτι  ού  φυλάττει  τάς  παρακαταθήκας  μόνον,  άλλά  καί  πλεονάζει  ταύτας  ταϊς 
άντιδόσεσι.  Τούτο  καί  σοί  ποιεΐν  έκέλευσε  κατά  δύναμιν  τήν  σήν,  έν  οίς 
ένεπιστεύθης,  τήν  άγιωσύνην  ήν  έλαβες  έπιτείνειν,  καί  τήν  δικαιοσύνην  τήν  άπό 

του  λουτροϋ  λαμπροτέραν  έργάζεσθαι,  καί  τό  χάρισμα  φαιδρότερον  ποιεΐν  καθάπερ 
ούν  καί  Παύλος  έποίησε,  τοΐς  μετά  ταύτα  πόνοις  καί  τη  σπουδή  καί  τη  προθυμία 
αύξήσας  άπαντα,  άπερ  έλαβεν,  αγαθά.  Καί  σκόπει  Θεοϋ  κηδεμονίαν  οΰτε  σοι  τό  παν 
εδωκεν  ένταϋθα,  ούτε  τοϋ  παντός  άπεστέρησεν,  άλλα  τα  μέν  έδωκε,  τα  δε  ύπέσχετο. 
Καί  τίνος  ενεκεν  ού  τό  παν  ένταϋθα  έ'δωκεν;  "Ινα  σύ  την  πίστιν  έπιδείξη  την  περί 
αύτόν,  τοΐς  μηδέπω  δοθεΐσιν  άπό  της  ύποσχέσεως  αύτοϋ  μόνης  πιστεύων.  Τίνος  δε 
ενεκεν  πάλιν  ού  τό  παν  έκεϊ  έταμιεύσατο,  άλλ’  έ'δωκε  καί  Πνεύματος  χάριν  καί 
49.233  δικαιοσύνην  καί  αγιασμόν;  "Ινα  σοι  κουφίση  τούς  πόνους,  καί  έκ  των  ήδη 
δοθέντων  καί  έκ  των  μελλόντων  εύέλπιδα  καταστήση.  Διά  τούτο  καί  νεοφώτιστος 
μέλλεις  καλεΐσθαι,  ό'τι  νέον  σοι  τό  φως  άεί,  αν  έθέλης,  καί  ούδέποτε  σβέννυται. 
Τούτο  μέν  γάρ,  καί  βουλομένων  ημών,  καί  μη  βουλομένων,  διαδέχεται  νύξ,  έκείνην 
δέ  την  άκτϊνα  σκότος  ούκ  οίδε·  Τό  γάρ  φως  έν  τη  σκοτία  φαίνει,  καί  ή  σκοτία  αύτό  ού 
κατέλαβεν.  Ούχ  οΰτω  γοΰν  ό  κόσμος  έστί  λαμπρός,  άνισχούσης  τής  άκτϊνος,  ώς  ψυχή 
καταυγάζεται  καί  λαμπροτέρα  γίνεται,  την  άπό  τού  Πνεύματος  δεξαμένη  χάριν.  Καί 
μάνθανε  των  πραγμάτων  άκριβέστερον  τήν  φύσιν  νυκτός  μέν  γάρ  κατεχούσης  καί 
σκότους  δντος,  πολλάκις  καί  σχοινίον  ίδών  τις,  ένόμισεν  δφιν  είναι,  καί  φίλον 
προσιόντα  ώς  έχθρόν  έφυγε,  καί  ψόφου  τίνος  αίσθόμενος  περιδεής  γέγονεν  ημέρας 
δέ  γενομένης  ούδέν  τοιοΰτον  γένοιτ'  αν,  άλλά  πάντα  οίάπερ  έστί  φαίνεται.  "Ο  καί 
έπί  τής  ψυχής  συμβαίνει  τής  ήμετέρας.  Έπειδάν  γάρ  ή  χάρις  έλθοΰσα  τό  σκότος 
άπελάση  τής  διανοίας,  μανθάνομεν  τήν  των  πραγμάτων  άκρίβειαν,  καί  γίνεται  ήμϊν 
εύκαταφρόνητα  τά  πρότερον  φοβερά.  Οΰτε  γάρ  θάνατον  ετι  δεδοίκαμεν,  μαθόντες 
άκριβώς  παρά  τής  ίεράς  ταύτης  μυσταγωγίας,  δτι  ούκ  έστι  θάνατος  ό  θάνατος,  άλλ' 
ύπνος  καί  Κοίμησις  πρόσκαιρος·  ού  πενίαν,  ού  νόσον,  ούκ  άλλο  τι  των  τοιούτων 
ούδέν,  είδότες  δτι  προς  βελτίονα  ζωήν  όδεύομεν,  άκήρατόν  τε  καί  άφθαρτον,  καί 
πάσης  τοιαύτης  άπηλλαγμένην  άνωμαλίας. 

β'.  Μη  τοίνυν  ετι  προς  τά  βιωτικά  μείνωμεν  κεχηνότες,  μη  περί  τρυφήν 
τραπέζης,  μηδέ  περί  πολυτέλειαν  ίματίων  καί  γάρ  έχεις  ίμάτιον  μέγιστον,  έχεις 
τράπεζαν  πνευματικήν,  έχεις  τήν  δόξαν  τήν  άνω,  καί  πάντα  σοι  ό  Χριστός  γίνεται, 
καί  τράπεζα,  καί  ίμάτιον,  καί  οίκος,  καί  κεφαλή,  καί  ρίζα.  Όσοι  γάρ  είς  Χριστόν 
έβαπτίσθητε,  Χριστόν  ένεδύσασθε·  ίδού  πώς  ίμάτιον  σοι  γέγονε.  Βούλει  μαθεϊν,  πώς 
καί  τράπεζά  σοι  γίνεται;  Ό  τρώγων  με,  φησίν,  ώσπερ  έγώ  ζώ  διά  τον  Πατέρα, 
κάκεϊνος  ζήσεται  δι’  έμέ.  Ότι  δέ  καί  οίκός  σοι  γίνεται·  Ό  τρώγων  μου  τήν  σάρκα  έν 
έμοί  μένει,  κάγώ  έν  αύτω·  καί  δτι  ρίζα,  πάλιν  φησίν  Έγώ  ή  άμπελος,  ύμεϊς  τά 
κλήματα·  καί  δτι  άδελφός,  καί  φίλος,  καί  νυμφίος·  Ούκέτι  ύμάς  λέγω  δούλους·  ύμεϊς 
γάρ  φίλοι  μου  έστέ.  Καί  ό  Παύλος  πάλιν  'Ηρμοσάμην  ύμάς  ένί  άνδρί  παρθένον 
άγνήν  παραστήσαι  τω  Χριστώ·  καί  πάλιν  Είς  τό  είναι  αύτόν  πρωτότοκον  έν  πολλοΐς 
άδελφοϊς.  Ούκ  άδελφοί  δέ  αύτοΰ  μόνον,  άλλά  καί  παιδία  γινόμεθα·  Ίδού  γάρ,  φησίν, 
έγώ,  καί  τά  παιδία,  ά  μοι  εδωκεν  ό  Θεός·  ού  τούτο  δέ  μόνον,  άλλά  καί  μέλη  αύτοΰ, 
καί  σώμα  αύτοΰ.  "Ωσπερ  γάρ  ούκ  άρκούντων  των  εΐρημένων  έπιδεΐξαι  τήν  άγάπην 
καί  τήν  εύνοιαν,  ήν  προς  ημάς  έπιδείκνυται,  καί  έτερον  τούτων  μεΐζον  καί 
έγγύτερον  έθηκεν,  κεφαλήν  έαυτόν  ημών  προσειπών.  Ταΰτα  δη  πάντα  εΐδώς, 
άγαπητέ,  άμειψαί  σου  τον  εύεργέτην  άρίστη  πολιτεία,  καί  έννοήσας  τής  θυσίας  τό 
μέγεθος,  καλλώπισόν  σου  τά  μέλη  τού  σώματος.  Έννόησον  τί  δέχη  τη  χειρί,  καί 
μηδέποτε  άνάσχη  τυπτήσαί  τινα,  μηδέ  τήν  τοσούτω  τιμηθεΐσαν  δώρω  καταισχύνης 
τη  τής  πληγής  άμαρτία·  έννόησον  τί  δέχη  τη  χειρί,  καί  καθαράν  αύτήν  πλεονεξίας 
καί  άρπαγής  πάσης  διατήρησον.  Λόγισαι,  δτι  ού  τη  χειρί  δέχη  μόνον,  άλλά  καί  τω 
στόματι  προσάγεις  καί  καθαράν  φύλαττε  τήν  γλώτ49.234  ταν  αισχρών  καί 
ύβριστικών  ρημάτων,  βλασφημίας,  έπιορκίας,  καί  των  άλλων  των  τοιούτων 
άπάντων.  Καί  γάρ  όλέθριον  τήν  διακονουμένην  μυστηρίοις  οΰτω  φρικωδεστάτοις, 

καί  αϊματι  φοινιχθεΐσαν  τοιούτω,  καί  χρυσήν  γενομένην  μάχαιραν,  έπι  λοιδορίας  καί 
ύβρεις  καί  ευτραπελίας  μετάγειν.  Αίδέσθητι  την  τιμήν,  ήν  έτίμησεν  αυτήν  ό  Θεός, 
καί  μή  καταγάγης  είς  την  τής  άμαρτίας  ευτέλειαν  άλλ'  ένθυμηθείς  πάλιν,  ότι  μετά 
την  χεϊρα  καί  την  γλώσσαν  ή  καρδία  δέχεται  τό  φρικτόν  έκεϊνο  μυστήριον,  μή  ράψης 
ποτέ  κατά  τοϋ  πλησίον  δόλον,  άλλα  κακουργίας  πόσης  καθαράν  διατηρεί  σου  τήν 
διάνοιαν  οΰτω  καί  οφθαλμούς  καί  άκοήν  άσφαλίσασθαι  δυνήση.  Πώς  γάρ  ούκ 
άτοπον,  μετά  τήν  μυστικήν  έκείνην  φωνήν  καί  έκ  τών  ουρανών  φερομένην,  τήν  έκ 
τών  Χερουβίμ  λέγω,  πορνικοΐς  άσμασι  καί  κατακεκλασμένοις  μέλεσι  τήν  άκοήν 
μολύνειν;  πώς  δέ  ούκ  έσχάτης  κολάσεως  άξιον,  τοϊς  όφθαλμοϊς,  οις  όράς  τα 
άπόρρητα  καί  φρικτά  μυστήρια,  τούτοις  πόρνας  όρον,  καί  μοιχείαν  έργάζεσθαι  τήν 
κατά  διάνοιαν;  Είς  γάμον  έκλήθης,  άγαπητέ·  μή  είσέλθης  ρυπαρά  ένδεδυμένος 
ίμάτια,  άλλα  τώ  γάμω  κατάλληλον  λαβέ  στολήν.  Εί  γάρ  είς  γόμους  αισθητούς 
άνθρωποι  καλούμενοι,  καν  άπάντων  ώσι  πενέστεροι,  χρησάμενοι  πολλάκις  ή 
πριάμενοι  ίμάτιον  καθαρόν,  οΰτω  προς  τούς  καλέσαντας  αύτούς  άπαντώσι-  σύ  δέ  ό 
προς  γάμον  κληθείς  πνευματικόν  καί  δείπνα  βασιλικά,  έννόησον,  ήλίκον  αν  εϊη 
δίκαιόν  σε  ίμάτιον  πρίασθαν  μάλλον  δέ  ούδέ  άγοράσαι  χρεία,  άλλ'  αύτός  σοι  δίδωσιν 
ό  καλών  δωρεάν,  ινα  μηδέ  πενίαν  προβαλέσθαι  έ'χης.  Τηρεί  τοίνυν  ό'περ  έ'λαβες 
ίμάτιον  αν  γάρ  άπολέσης,  χρήσασθαι  ού  δυνήση  λοιπόν,  ούδέ  πρίασθαν  ούδαμοϋ 
γάρ  πωλείται  τοιοϋτον  ίμάτιον.  ’Ήκουσας,  πώς  έστέναξαν  οί  πάλαι 
μυσταγωγηθέντες,  καί  τό  στήθος  έπάταξαν  τοϋ  συνειδότος  ένταϋθα  διαναστήσαντος; 
Σκόπει  τοίνυν,  άγαπητέ,  μή  καί  σύ  ποτέ  τούτο  πάθη·  πώς  δέ  ού  πείση,  τήν  πονηράν 
συνήθειαν  μή  έκβαλών  τών  κακών;  Διά  τούτο  καί  πρώην  είπον  καί  νΰν  λέγω,  καί 
λέγων  ού  παύσομαι,  εϊ  τις  τα  έλαττώματα  τών  τρόπων  μή  διώρθωσε  μηδέ 
παρεσκεύασεν  έαυτώ  τήν  άρετήν  εΰκολον,  μή  βαπτιζέσθω.  Τα  μέν  γάρ  πρότερα 
άμαρτήματα  άφεϊναι  δύναται  τό  λουτρόν  δέος  δέ  ού  μικρόν  καί  κίνδυνος  ούχ  ό 
τυχών,  μήποτε  πάλιν  έπ’  αύτά  έπανέλθωμεν,  καί  γένηται  ήμϊν  έλκος  τό  φάρμακον. 
Όσιο  γάρ  μείζων  γέγονεν  ή  χάρις,  τοσούτιρ  πλείων  ή  κόλασις  τοϊς  μετά  ταΰτα 
άμαρτάνουσιν. 

γ'.  "Ινα  ούν  μή  προς  τον  πρότερον  έπανίωμεν  έμετόν,  παιδεύσωμεν  έαυτούς 
έντεΰθεν  ήδη.  Ότι  γάρ  δει  πρότερον  μετανοήσαντας  καί  τών  προτέρων  άποστάντας 
κακών,  οΰτω  τή  χάριτι  προσιέναι,  άκουσον  τί  μέν  Ιωάννης  φησί,  τί  δέ  ό  τών 
άποστόλων  κορυφαίος  τοϊς  βαπτίζεσθαι  μέλλουσιν  έκεΐνος  μέν  γάρ  φησι-  Ποιήσατε 
καρπόν  άξιον  τής  μετάνοιας,  καί  μή  άρξησθε  λέγειν  έν  έαυτοΐς,  δτι  Πατέρα  έχομεν 
τον  Αβραάμ·  ούτος  δέ  τοϊς  έρωτώσι  πάλιν  έλεγε·  Μετανοήσατε,  καί  βαπτισθήτω 
έκαστος  ύμών  είς  τό  όνομα  τοΰ  Κυρίου  Ιησού  Χριστού.  Ό  δέ  μετανοών  ούκέτι  τών 
αύτών  άπτεται  πραγμάτων,  έφ'  οίς  μετενόησε·  διά  τούτο  καί  κελευόμεθα  λέγειν 
Αποτάσσομαι  σοι,  Σατανά,  ινα  μηκέτι  προς  αύτόν  έπανέλθωμεν.  49.235  Καθάπερ  ούν 
έπι  τών  ζωγράφων  γίνεται,  οΰτω  καί  νΰν  γινέσθω·  καί  γάρ  έκεΐνοι  τάς  σανίδας 
προθέντες,  καί  λεύκάς  περιάγοντες  γραμμάς,  καί  τάς  βασιλικάς  ύπογράφοντες 
εικόνας,  πριν  ή  τών  χρωμάτων  έπαγαγεΐν  τήν  άλήθειαν,  μετ'  έξουσίας  άπάσης  τα 
μέν  έξαλείφουσι,  τα  δέ  άντεγγράφουσι,  καί  διορθοΰντες  τα  ήμαρτημένα  καί 
μετατιθέντες  τα  κακώς  έχοντα·  έπειδάν  δέ  τήν  βαφήν  λοιπόν  έπαγάγωσιν,  ούκέτι 
είσί  κύριοι  πάλιν  έξαλεΐψαι  καί  άντεγγράψαι,  έπεί  τώ  κάλλει  τής  εΐκόνος 
λυμαίνονται,  καί  έγκλημα  τό  πράγμα  γίνεται·  τούτο  δή  καί  σύ  ποίησον  νόμισον 
εικόνα  σοι  τήν  ψυχήν  είναι.  Πρϊν  ή  τοίνυν  έπελθεΐν  τήν  άληθή  τοΰ  Πνεύματος 
βαφήν,  έξάλειψον  τάς  κακώς  έντεθείσας  σοι  συνήθειας·  είτε  όμνύναι,  είτε 
ψεύδεσθαι,  είτε  ύβρίζειν,  είτε  αΐσχρολογεΐν,  είτε  γελωτοποιεΐν,  είτε  άλλο  τι  τών 
τοιούτων  τών  μή  νενομισμένων  συνήθειαν  έχεις  ποιεΐν,  έξελε  τήν  συνήθειαν,  ινα 
μή  πάλιν  προς  αύτήν  έπανέλθης  μετά  τό  βάπτισμα.  Τα  άμαρτήματα  άφανίζει  τό 

λουτρόν,  την  συνήθειαν  διόρθωσον  σύ,  ίνα  των  χρωμάτων  έπενεχθέντων  καί 
λαμψάσης  τής  βασιλικής  είκόνος,  μηκέτι  λοιπόν  έξαλείφης,  και  τραύματα  καί  ούλάς 
έμποιής  τώ  παρά  τού  Θεού  δοθέντι  σοι  κάλλει.  Κατάστειλον  τοίνυν  οργήν,  σβέσον 
θυμόν  καν  άδικήση  τις,  καν  ύβρίση,  δάκρυσον  έκεΐνον  μή  άγανακτήσης  σύ, 
συνάλγησον,  μή  παροξυνθής,  μηδέ  εϊπης,  ό'τι  Εις  τήν  ψυχήν  ήδίκημαι-  ούκ  εστιν 
ούδείς  εις  ψυχήν  άδικούμενος,  έάν  μή  ήμεϊς  έαυτούς  εις  ψυχήν  άδικήσωμεν  καί 
πώς,  έγώ  λέγω·  Άφείλετό  σού  τις  τήν  ούσίαν;  ούκ  ήδίκησεν  εις  ψυχήν,  άλλ’  εις 
χρήματα·  αν  δέ  σύ  μνησικακήσης,  εις  ψυχήν  σαυτόν  ήδίκησας.  Τα  μεν  γάρ  χρήματα 
άφαιρεθέντα  ούδέν  έζημίωσεν,  άλλα  καί  ώφέλησε,  σύ  δέ  τήν  οργήν  ούκ  άφείς, 
εύθύνας  έκεϊ  δώσεις  τής  μνησικακίας  ταύτης.  Έλοιδορήσατό  τις  καί  ύβρισεν;  ούδέν 
εις  ψυχήν  ήδίκησεν,  άλλ’  ούδέ  είς  σώμα.  Άντελοιδόρησας  σύ  καί  ΰβρισας;  σύ  σαυτόν 
είς  ψυχήν  ήδίκησας,  τών  ρημάτων,  ών  είπας,  έκεΐ  μέλλων  εύθύνας  ύφέξειν.  Καί 
τούτο  δή  μάλιστα  πάντων  ύμάς  είδέναι  βούλομαι,  ότι  τον  Χριστιανόν  καί  πιστόν 
ούδείς  είς  ψυχήν  άδικήσαι  δύναται,  ούδέ  αύτός  ό  διάβολος.  Ού  τούτο  δέ  μόνον  έστί 
τό  θαυμαστόν,  ότι  άχειρώτους  ήμάς  ό  Θεός  πάσαις  έποίησε  ταϊς  έπιβουλαΐς,  άλλ’  ότι 
καί  προς  τήν  τής  άρετής  έργασίαν  έπιτηδείους  ήμάς  κατεσκεύασε,  καί  κώλυμα  ούδέν 
έστιν,  έάν  θέλωμεν,  καν  πένητες  ώμεν,  καν  άσθενεϊς  τώ  σώματι,  καν  άπερριμμένοι, 
καν  άνώνυμοι,  καν  οίκέται.  Ούτε  γάρ  πενία,  ούτε  άρρωστία,  ούτε  σώματος  πήρωσις, 
ού  δουλεία,  ούκ  άλλο  τι  τών  τοιούτων  ούδέν  έμπόδιον  προς  άρετήν  γένοιτ’  αν  ποτέ. 
Καί  τί  λέγω  πένητα  καί  οίκέτην  καί  άνώνυμον;  καν  δεσμώτης  ής,  ούδέ  τούτο  σοι 
γίνεται  έμπόδιον  προς  άρετήν  καί  πώς,  έγώ  λέγω·  Έλύπησέ  σέ  τις  τών  ένδον  καί 
παρώξυνεν;  άφες  αύτώ  τήν  οργήν  μήτι  σοι  προς  τούτο  τα  δεσμά  καί  ή  πενία  καί  τό 
άτιμον  είναι  έμπόδιον  γέγονε;  Καί  τί  λέγω  έμπόδιον;  καί  έβοήθησε  μέν  ούν,  καί 
συνέπραξε  προς  τό  καταστεϊλαι  τον  τύφον.  Είδες  έτερον  εύπραγοΰντα;  μή  βασκήνης· 
ούδέ  γάρ  ένταΰθα  ή  πενία  κώλυμα  γίνεται.  Πάλιν,  όταν  εΰξασθαι  δέη,  νηφούση  καί 
49.236  άγρυπνούση  διανοία  τούτο  ποίησον,  καί  ούδέν  έ'σται  τό  κωλύον  ούδέ 
ένταΰθα.  Πραότητα,  έπιείκειαν  έπιδείκνυσο  πάσαν,  σωφροσύνην,  σεμνότητα·  ούδέ 
γάρ  ταΰτα  τών  έξωθεν  δεϊται  βοηθημάτων.  Καί  τούτο  μάλιστα  τό  μέγιστόν  έστι  τής 
άρετής,  ότι  ού  πλούτου,  ού  δυναστείας,  ού  δόξης,  ούκ  άλλου  τίνος  τών  τοιούτων 
έχει  χρείαν,  άλλά  ψυχής  μόνης  ήγιασμένης,  καί  πλέον  ούδέν  έπιζητεΐ.  Όρα  δέ  καί 
έπί  τής  χάριτος  αύτό  τούτο  γινόμενον  καν  γάρ  χωλεύη  τις,  καν  τούς  οφθαλμούς 
έκκεκομμένος  ή,  καν  τό  σώμα  πεπηρωμένος,  καν  είς  έσχάτην  καταπεπτωκώς 
άρρωστίαν,  ούδενί  τούτων  έπελθεϊν  ή  χάρις  κωλύεται·  ψυχήν  γάρ  έπιζητεΐ  μόνην 
μετά  προθυμίας  αύτήν  δεχομένην,  καί  ταΰτα  άπαντα  παρατρέχει  τά  έξωθεν.  Έπί  μέν 
γάρ  τών  έξωθεν  στρατιωτών  καί  σώματος  μέτρον  καί  σαρκός  εύεξίαν  έπιζητούσιν  οί 
μέλλοντες  αύτούς  καταλέγειν  είς  τό  στρατόπεδον  ού  ταΰτα  δέ  μόνον  έχειν  χρή  τον 
μέλλοντα  στρατεύεσθαι,  άλλά  καί  έλεύθερον  είναι·  αν  γάρ  δούλος  τις  ή,  έκβάλλεταυ 
ό  δέ  τών  ούρανών  βασιλεύς  ούδέν  τοιούτον  έπιζητεΐ,  άλλά  καί  δούλους  δέχεται  είς 
τό  αύτού  στρατόπεδον,  καί  γεγηρακότας  καί  παρειμένους  τά  μέλη,  καί  ούκ 
έπαισχύνεται.  Τί  τούτου  φιλανθρωπότερον;  τί  χρηστότερον  γένοιτ’  άν;  Ούτος  μέν 
γάρ  τά  έφ’  ήμΐν  ζητεί  μόνον,  έκεΐνοι  δέ  τά  ούκ  έφ'  ήμΐν.  Τό  γάρ  δοΰλον  είναι  ή 
έλεύθερον,  ούχ  ήμέτερον  τό  υψηλόν  πάλιν  είναι  καί  βραχύν,  ούκ  έφ'  ήμΐν,  τό 
γεγηρακότα  καί  άρτιον,  καί  όσα  τοιαύτα-  τό  δέ  έπιεική  ή  χρηστόν  είναι  καί  τά 
παραπλήσια  τούτοις,  τής  ήμετέρας  γνώμης.  Καί  ταύτα  ήμάς  ό  Θεός  άπαιτεΐ  μόνα,  ών 
ήμεϊς  έσμεν  κύριον  καί  μάλα  εικότως·  ού  γάρ  δι'  οΐκείαν  χρείαν,  άλλά  δι'  εύεργεσίαν 
ήμάς  έπί  τήν  αύτού  χάριν  καλεΐ,  οί  δέ  βασιλείς  διά  τήν  έαυτών  διακονίαν  κάκεΐνοι 
μέν  έπί  πόλεμον  έλκουσιν  αισθητόν,  ούτος  δέ  έπί  μάχην  πνευματικήν.  Ούκ  έπί  τών 
πολέμων  δέ  μόνον  τών  έξωθεν,  άλλά  καί  έπί  τών  άγώνων  τήν  αύτήν  άναλογίαν  ΐδοι 
τις  άν  οί  γάρ  μέλλοντες  είς  τό  θέατρον  έλκεσθαι  έκεΐνο,  ού  πρότερον  καθιάσιν  είς 

τούς  αγώνας,  έως  αν  αυτούς  ό  κήρυξ  λαβών  ύπό  τοΐς  άπάντων  όφθαλμοΐς  περιαγάγη 
βοών  και  λέγων  Μη  τις  τούτου  κατηγορεί;  Καίτοι  γε  ούκ  έ'στιν  έκεΐ  ψυχής,  άλλα 
σωμάτων  τα  καλαΐσματα·  τίνος  ούν  έ'νεκεν  εύθύνας  απαιτείς  εύγενείας;  Ενταύθα  δέ 
ούδέν  τοιοϋτον,  άλλ'  άπαν  τούναντίον,  ούκ  έν  χειρών  συμπλοκαΐς  δντων  ήμϊν  τών 
καλαϊσμάτων,  άλλ'  έν  φιλοσοφία  ψυχής  και  άρετή  διανοίας·  τούναντίον  ό 
άγωνοθέτης  ποιεί-  ού  γάρ  λαβών  αύτόν  περιάγει  και  λέγει·  Μη  τις  τούτου  κατηγορεί; 
άλλά  βοα·  Καν  άνθρωποι  πάντες,  καν  δαίμονες  μετά  τού  διαβόλου  συστάντες  αύτοϋ 
κατηγορώσι  τά  έσχατα  και  άπόρρητα  δεινά,  ούκ  έκβάλλω  ούδέ  βδελύσσομαι,  άλλά 
τών  κατηγόρων  αύτόν  άπαλλάξας,  καί  τής  πονηριάς  έλευθερώσας,  ούτως  έπί  τούς 
άγώνας  άγω·  καί  μάλα  εικότως.  Έκεΐ  μέν  γάρ  ό  άγωνοθέτης  ούδέν  συντελεί  τοΐς 
άγωνιζομένοις  προς  την  νίκην,  άλλ'  έ'στηκε  μέσος·  ένταϋθα  δέ  άγωνοθέτης  τών 
άθλων  τής  εύσεβείας  σύμμαχος  γίνεται  καί  βοηθός,  συνεφαπτόμενος  αύτοϊς  τής  προς 
τον  διάβολον  μάχης. 

δ'.  Ού  τούτο  δέ  μόνον  έστί  τό  θαυμαστόν,  ότι  άφίησιν  49.237  ήμϊν  τά 
άμαρτήματα,  άλλ'  ότι  αύτά  ούδέ  έκκαλύπτει,  ούδέ  ποιεί  φανερά  καί  δήλα,  ούδέ 
άναγκάζει  παρελθόντος  εις  μέσον  έξειπεΐν  τά  πεπλημμελημένα,  άλλ'  αύτώ  μόνω 
άπολογήσασθαι  κελεύει  καί  προς  αύτόν  έξομολογήσασθαι.  Καίτοι  γε  έκ  τών  έ'ξωθεν 
δικαστών  εϊ  τις  είπέ  τινι  τών  άλόντων  ληστών  ή  τυμβωρύχων,  είπεϊν  τά 
πεπλημμελημένα,  καί  άφεθήναι  τής  κολάσεως,  πάση  προθυμία  αν  κατεδέξαντο 
τούτο,  τή  τής  σωτηρίας  έπιθυμία  τής  αισχύνης  καταφρονούντες.  Ενταύθα  δέ  ούδέν 
τοιοΰτόν  έστιν,  άλλά  καί  άφίησι  τά  άμαρτήματα,  καί  ούκ  άναγκάζει  παρόντων  τινών 
αύτά  έκπομπεύειν,  άλλ’  έν  μόνον  ζητεί,  όπως  αύτός  ό  τής  άφέσεως  άπολαύων  μάθοι 
τής  δωρεάς  τό  μέγεθος.  Πώς  ούν  ούκ  άτοκον  έν  οις  αύτός  ημάς  εύεργετεϊ  εΐ  άρκοϊτο 
τή  παρ'  ημών  μαρτυρία  μόνη,  ημείς  δέ  έν  οίς  αύτόν  θεραπεύομεν,  έτέρους 
έπιζητοΰμεν  μάρτυρας  καί  προς  έπίδειξίν  τι  ποιοΰμεν;  Θαυμάσαντες  τοίνυν  την 
αύτοΰ  φιλοφροσύνην  έπιδειξώμεθα  τά  παρ'  ημών,  καί  προ  τών  άλλων  άπάντων  την 
τής  γλώττης  χαλινώσωμεν  ρύμην,  καί  μη  άεί  φθεγγώμεθα·  Έκ  γάρ  πολυλογίας  ούκ 
έκφεύξη  άμαρτίαν.  "Αν  μέν  ούν  έχης  τι  χρήσιμον  είπεϊν,  άνοιξον  τά  χείλη,  αν  δέ 
μηδέν  άναγκαΐον  ή,  σίγα·  βέλτιον  γάρ.  Χειροτέχνης  εί;  καθεζόμενος  ψάλλε·  άλλ'  ού 
βούλει  τώ  στόματι  ψάλλειν;  τή  διανοία  τούτο  ποιεί-  μέγας  συνόμιλος  ό  ψαλμός. 
Ούδέν  έντεΰθεν  ύποστήση  δεινόν,  άλλ'  ώς  έν  μοναστηρίω  έν  τώ  έργαστηρίω  δυνήση 
καθέζεσθαν  ού  γάρ  τόπων  έπιτηδειότης,  άλλά  τρόπων  άκρίβεια  την  ησυχίαν  ήμϊν 
παρέξεται.  Παύλος  γοΰν  έν  έργαστηρίω  τή  τέχνη  κεχρημένος,  ούδέν  είς  τήν  οΐκείαν 
άρετήν  παρεβλάβη.  Μη  τοίνυν  λέγε  σύ·  Πώς  δυνήσομαι  χειροτέχνης  ών  καί  πένης 
φιλοσοφεΐν;  Διά  τούτο  μέν  ούν  μάλιστα  δυνήση  φιλοσοφεΐν.  Καί  γάρ  πενία  πλούτου, 
καί  έργασία  άργίας  προς  εύλάβειαν  ήμϊν  έπιτηδειότερον,  ώς  δ  γε  πλούτος  τοΐς  μή 
προσέχουσι  καί  έμπόδιον  γίνεται.  "Οταν  γάρ  οργήν  δέη  άφεΐναι,  όταν  σβέσαι  φθόνον, 
όταν  χαλάσαι  θυμόν,  όταν  εύχήν  έπιδείξασθαι,  όταν  έπιείκειαν  καί  πραότητα,  όταν 
φιλοφροσύνην  καί  άγάπην,  πού  γένοιτ'  αν  κώλυμα  ή  πενία;  Ού  γάρ  άργύριον 
καταβαλόντας  ταΰτα  άνύσαι  έ'στιν,  άλλά  προαίρεσιν  ορθήν  έπιδειξαμένους. 
Ελεημοσύνη  μάλιστά  έστιν  ή  χρημάτων  δεομένη,  άλλά  καί  αύτή  διά  τής  πενίας 
μειζόνως  έξέλαμψε-  καί  γάρ  ή  τούς  δύο  οβολούς  καταβαλοΰσα,  άπάντων  άνθρώπων 
ήν  πενεστέρα,  καί  πάντας  ύπερηκόντισε.  Μή  τοίνυν  μέγα  τι  νομίζωμεν  είναι 
πλούτον,  μηδέ  πηλού  βελτίονα  είναι  τον  χρυσόν  λογιζώμεθα·  ή  γάρ  τιμή  τής  ύλης 
ούκ  άπό  τής  φύσεως,  άλλ’  άπό  τής  ήμετέρας  διανοίας  έστίν.  Εί  γάρ  τις  άκριβώς 
έξετάσειε,  πολύ  τού  χρυσού  σίδηρος  άναγκαιότερος·  ό  μέν  γάρ  είς  τον  βίον  ούδεμίαν 
εισάγει  χρείαν,  ούτος  δέ  τό  πλέον  ήμϊν  κατεσκεύασε  τής  χρείας  μυρίαις  τέχναις 
ύπηρετούμενος.  Καί  τί  λέγω  χρυσού  καί  σιδήρου  σύγκρισιν;  τών  γάρ  πολυτελών 
λίθων  άναγκαιότεροι  οί  λίθοι  ούτοι-  έξ  έκείνων  μέν  γάρ  ούδέν  αν  γένοιτο  χρηστόν, 

άπό  δέ  τούτων  οίκίαι  τε  καί  τείχη  καί  πόλεις  έστησαν.  Συ  δε  μοι  δεϊξον,  τί  τό  κέρδος 
άπό  των  μαργαριτών  γένοιτ'  αν  τούτων,  μάλλον  δέ  ποιον  ούκ  αν  γένοιτο  βλάβος; 
Καί  γάρ  ινα  συ  κόκκον  ένα  φορέσης,  μυρίοι  τώ  λιμω  πένητες  άγχονται·  ποιας  ούν 
απολογίας  τεύξη;  τίνος  συγγνώμης;  Βούλει  κοσμήσαι  τό  πρόσωπον;  μη  μαργαρίταις, 
άλλα  σωφροσύνη  καί  σεμνότητι·  οΰτω  χαριεστέραν  δψεται  49.238  την  δψιν  ό  άνήρ. 
Εκείνος  μεν  γάρ  ό  κόσμος  καί  είς  ζηλοτυπίας  υποψίαν  έμβάλλειν  εϊωθεν  καί  είς 
έχθρας  καί  φιλονεικίας  καί  μάχας·  ούδέν  γάρ  όψεως,  ύποπτευομένης  άηδέστερον  ό 
δέ  τής  έλεημοσύνης  καί  σωφροσύνης  κόσμος  πάσαν  μέν  έκβάλλει  πονηράν 
ύπόνοιαν,  παντός  δέ  δεσμού  σφοδρότερον  έπισπάσεται  τον  σύνοικον.  Ού  γάρ  οΰτω 
κάλλους  φύσις  εύμορφον  ποιεί  γίνεσθαι  την  δψιν,  ώς  ή  τού  θεωροϋντος  αύτήν 
διάθεσις·  διάθεσιν  δέ  ούδέν  ούτως,  ώς  σωφροσύνη  καί  σεμνότης  ποιεΐν  εϊωθεν.  Ώστε 
καν  εύμορφος  ή  τις,  άπεχθώς  δέ  προς  αύτήν  ό  άνήρ  έχη,  πάντων  αισχρότερα  αύτώ 
φανεΐται·  καν  μή  τύχη  τις  εύπρεπής  ούσα,  ήδέως  δέ  προς  αύτήν  ό  άνήρ  έχη,  πάντων 
εύμορφοτέρα  αύτώ  φανεΐται·  ού  γάρ  έν  τή  φύσει  τών  όρωμένων,  άλλ'  έν  τή  διαθέσει 
τών  όρώντων  αί  ψήφοι  γίνονται.  Καλλώπισον  τοίνυν  την  δψιν  σωφροσύνη, 
σεμνότητι,  έλεημοσύνη,  φιλανθρωπία,  άγάπη,  τή  περί  τον  άνδρα  φιλοφροσύνη, 
έπιεικεία,  πραότητι,  άνεξικακία·  ταϋτα  τής  άρετής  τά  χρώματα·  διά  τούτων 
άγγέλους,  ούκ  άνθρώπους  έραστάς  έπισπάση,  διά  τούτων  αύτόν  έχεις  τον  Θεόν 
έπαινέτην  δταν  δέ  ό  Θεός  άποδέξηται,  καί  τον  άνδρα  σοι  ύποτάξει  πάντως.  Εί  γάρ 
σοφία  άνθρώπου  φωτίζει  τό  πρόσωπον,  πολλώ  μάλλον  άρετή  γυναικός  φωτίζει  τήν 
δψιν.  Εί  δέ  μέγαν  νομίζεις  είναι  τούτον  τον  κόσμον,  είπέ  μοι,  τί  σοι  τό  δφελος  άπό 
τών  μαργαριτών  τούτων  έν  έκείνη  τή  ήμέρα  γενήσεται;  Καί  τί  χρή  λέγειν  τήν 
ήμέραν  έκείνην,  έξόν  καί  άπό  τών  παρόντων  ταύτα  άποδεϊξαι  πάντα;  Ώτε  γοΰν  οί 
δόξαντες  είς  τον  βασιλέα  ύβρικέναι,  είς  τό  δικαστήριον  εΐλκοντο  καί  περί  τών 
έσχάτων  έκινδύνευον,  τότε  αί  μητέρες  καί  αί  γυναίκες  τά  περιδέρραια  καί  τά  χρυσία 
καί  τούς  μαργαρίτας  άποθέμεναι  καί  τον  κόσμον  άπαντα  καί  τά  ίμάτια  τά  χρυσά, 
λιτήν  καί  εύτελή  λαβοΰσαι  έσθήτα,  καί  σποδόν  καταπασάμεναι,  καί  προ  τών  θυρών 
τού  δικαστηρίου  κυλινδούμεναι,  οΰτω  τούς  δικάζοντας  έπέκαμπτον.  Εί  δέ  έπί  τών 
ένταΰθα  δικαστηρίων  τά  μέν  χρυσία  καί  οί  μαργαρϊται  καί  ή  ποικίλη  έσθής  έπιβουλή 
καί  προδοσία  γένοιτ'  αν,  ή  δέ  έπιείκεια  καί  ή  πραότης  καί  ή  τέφρα  καί  τά  δάκρυα  καί 
τά  εύτελή  ίμάτια  μάλλον  έπισπάται  τον  δικαστήν,  πολλώ  μάλλον  έπί  τής  άδεκάστου 
ψήφου  καί  φοβεράς  έκείνης  γένοιτ'  αν  τούτο.  Τίνα  γάρ  έξεις,  είπέ  μοι,  λόγον  είπεϊν, 
ποιαν  άπολογίαν,  δταν  ό  Δεσπότης  έγκαλή  σοι  περί  τών  μαργαριτών  τούτων,  καί 
τούς  πένητας  είς  μέσον  άγάγη  τώ  λιμω  διαφθαρέντας;  Διά  τούτο  ό  Παύλος  έλεγε·  Μή 
έν  πλέγμασιν,  ή  χρυσίω,  ή  μαργαρίταις,  ή  ίματισμώ  πολυτελεϊ.  Εντεύθεν  μέν  γάρ  ή 
έπιβουλή  γένοιτ'  άν  εί  δέ  καί  διηνεκώς  αύτών  άπολαύσαιμεν,  άλλά  τώ  θανάτω 
πάντως  άποστησόμεθα.  Άπό  δέ  άρετής  άσφάλεια  πάσα,  καί  μεταβολή  καί  μετάπτωσις 
ούδεμία,  άλλά  καί  ένταΰθα  ημάς  άσφαλεστέρους  ποιεί,  καί  έκεΐ  συμμεθίσταται. 
Βούλει  κτήσασθαι  μαργαρίτας,  καί  τον  πλούτον  τούτον  μηδέποτε  άποθέσθαι; 
περιελομένη  τον  κόσμον  άπαντα  είς  τάς  τού  Χριστού  χεΐρας  άπόθου  διά  τών 
πενήτων  έκεΐνός  σοι  φυλάξει  τον  πλούτον  άπαντα,  έπειδάν  άναστήση  σου  τό  σώμα 
μετά  πολλής  τής  λαμπρότητος·  τότε  σοι  βελτίονα  περιθήσει  πλούτον  καί  κόσμον 
μείζονα,  ώς  δ  γε  παρών  ούτος  εύτελής  καί  καταγέλαστος.  Έννόησον  ούν  τίσιν 
άρέσκειν  βούλει,  καί  διά  τίνας  περίκεισαι  τον  κόσμον  τούτον,  ΐνα  ό  σχοινοστρόφος, 
καί  ό  χαλκοτύπος,  καί  ό  άγοραϊος  ίδόντες  θαυμάσωσιν  είτα  ούκ  αισχύνη  ούδέ  49.239 
έρυθριάς  έκείνοις  έπιδεικνυμένη,  καί  οΰς  ούδέ  άξιους  είναι  νομίζεις  τής  σής 
προσρήσεως,  διά  τούτους  άπαντα  ποιούσα,  Πώς  ούν  καταγελάσεις  τής  φαντασίας 
ταύτης;  ’Άν  άναμνησθής  τής  φωνής  έκείνης,  ήν  άφήκας  μυσταγωγουμένη· 
Αποτάσσομαι  σοι,  Σατανά,  καί  τή  πομπή  σου  καί  τή  λατρεία  σου·  ή  γάρ  περί  τον 

κόσμον  των  μαργαριτών  μανία  πομπή  σατανική  έστι.  Χρυσίον  γάρ  έλαβες,  ούχ  ϊνα  τό 
σώμα  καταδήσης,  άλλ'  ινα  τούς  πένητας  λύσης  καί  διαθρέψης.  Λέγε  τοίνυν  συνεχώς· 
Αποτάσσομαι  σοι,  Σατανά·  ούδέν  ταύτης  άσφαλέστερον  τής  φωνής,  εί  διά  τών  έργων 
αύτήν  έπιδειξόμεθα. 

ε.  Ταύτην  και  ύμάς  τούς  μυσταγωγεϊσθαι  μέλλοντας  μαθεϊν  άξιώ*  αύτη  γάρ 
ή  φωνή  συνθήκη  προς  τον  Δεσπότην  έστί.  Καί  καθάπερ  ήμεϊς  οίκέτας  άγοράζοντες, 
αύτούς  τούς  πωλουμένους  πρότερον  έρωτώμεν,  εί  βούλονται  ήμϊν  δουλεϋσαι,  οΰτω 
καί  ό  Χριστός  ποιεί-  έπειδή  μέλλει  σε  εις  δουλείαν  λαμβάνειν,  πρότερον  έρωτα,  εί 
βούλει  τον  τύραννον  έκεϊνον  άφεϊναι  τον  ώμον  καί  άπηνή,  καί  συνθήκας  δέχεται 
παρά  σοϋ·  ού  γάρ  κατηναγκασμένη  αύτοϋ  ή  δεσποτεία  έστί.  Καί  σκόπει  Θεού 
φιλανθρωπίαν.  Ήμεϊς  μεν  γάρ  πριν  ή  τήν  τιμήν  καταβαλεϊν,  έρωτώμεν  τούς 
πωλουμένους,  καί  έπειδάν  μάθωμεν,  δτι  βούλονται,  τότε  τήν  τιμήν  καταβάλλομεν 
ό  δε  Χριστός  ούχ  ούτως,  άλλά  καί  τήν  τιμήν  κατέβαλεν  ύπέρ  άπάντων  ήμών,  τό 
τίμιον  αύτοϋ  αίμα·  Τιμής  γάρ,  φησίν,  ήγοράσθητε·  καί  ό'μως  ούδέ  ούτως  άναγκάζει 
μή  βουλομένους  αύτώ  δουλεϋσαι,  άλλ'  εί  μή  χάριν  έχεις,  φησί,  καί  παρά  σαυτοϋ  καί 
έκών  θέλεις  έπιγράψασθαι  τήν  δεσποτείαν,  ούκ  άναγκάζω  ούδέ  βιάζομαι.  Καί  ήμεϊς 
μέν  ούκ  αν  έλοίμεθα  πονηρούς  οίκέτας  πρίασθαν  εί  δέ  καί  έλοίμεθά  ποτέ,  αίρέσει 
κακή  τούτους  άγοράζομεν,  καί  τοιαύτην  καταβάλλομεν  τιμήν  ό  δέ  Χριστός 
άγνώμονας  οίκέτας  άγοράζων  καί  παρανόμους,  πρωτείου  δούλου  τιμήν  κατέβαλε, 
μάλλον  δέ  πολλώ  μείζονα,  καί  τοσούτω  μείζονα,  ώς  μηδέ  λόγον  μηδέ  έννοιαν  αύτής 
παραστήσαι  τό  μέγεθος·  ού  γάρ  ούρανόν  καί  γήν  καί  θάλασσαν  δούς,  άλλά  τό 
πάντων  τούτων  τιμιώτερον,  τό  έαυτοϋ  αίμα  καταθείς,  ούτως  ήμάς  έξηγόρασε·  καί 
μετά  ταϋτα  πάντα  ού  μάρτυρας  ήμάς,  ούκ  έγγραφα  άπαιτεΐ,  άλλ'  άρκεΐται  ψιλή  τή 
φωνή,  καν  ε’ίπης  άπό  διανοίας·  Αποτάσσομαι  σοι,  Σατανά,  καί  τή  πομπή  σου,  τό  πάν 
άπείληφε.  Τούτο  τοίνυν  λέγωμεν.  Αποτάσσομαι  σοι,  Σατανά,  ώς  έκεΐ  μέλλοντες, 
κατά  τήν  ήμέραν  έκείνην,  ταύτην  άπαιτεΐσθαι  τήν  φωνήν,  καί  φυλάξωμεν  αύτήν, 
ινα  σώαν  τήν  παρακαταθήκην  ταύτην  άποδώμεν  τότε·  πομπή  δέ  σατανική  έστι 
θέατρα  καί  ίπποδρομίαι,  καί  πάσα  άμαρτία  καί  παρατήρησις  ήμερών,  καί  κλήδονες 
καί  σύμβολα.  Καί  τί  ποτέ  έστι  σύμβολα;  φησί.  Πολλάκις  έξελθών  τις  τήν  οικίαν  τήν 
έαυτοϋ,  είδεν  άνθρωπον  έτερόφθαλμον  ή  χωλεύοντα,  καί  οίωνίσατο.  Τούτο  πομπή 
σατανική·  ού  γάρ  ή  άπάντησις  τοϋ  άνθρώπου  πονηράν  ποιεί  τήν  ήμέραν  γενέσθαι, 
άλλά  τό  έν  άμαρτίαις  ζήν.  "Οταν  τοίνυν  έξέλθης,  εν  μόνον  φύλαξαι,  μή  άμαρτία  σοι 
άπαντήση·  αύτη  γάρ  έστιν  ή  ήμάς  ύποσκελίζουσα,  χωρίς  δέ  ταύτης  ούδέν  ό  διάβολος 
ήμάς  βλάψαι  δυνήσεται.  Τί  λέγεις;  άνθρωπον  όράς,  καί  οίωνίζη,  καί  ούχ  όράς  τήν 
πάγην  τήν  διαβολικήν,  πώς  έκπολεμοΐ  σε  τώ  μηδέν  49.240  ήδικηκότι;  πώς  εχθρός  σε 
καθίστησι  τώ  άδελφώ  έξ  ούδεμιάς  δικαίας  προφάσεως;  Καί  ό  μέν  Θεός  καί  τούς 
έχθρούς  φιλεΐν  έκέλευσε,  σύ  δέ  καί  τον  ούδέν  ήδικηκότα  άποστρέφη  μηδέν  έχων 
έγκαλεΐν,  καί  ούκ  έννοεΐς  πόσος  ό  γέλως,  πόση  ή  αισχύνη,  μάλλον  δέ  πόσος  ό 
κίνδυνος;  Εϊπω  καί  έτερον  καταγελαστότερον;  Αίσχύνομαι  μέν  καί  έρυθριώ, 
άναγκάζομαι  δέ  ό'μως  διά  τήν  ύμετέραν  σωτηρίαν  είπεΐν  Έάν  άπαντήση  παρθένος, 
φησίν,  άπρακτος  ή  ήμέρα  γίνεται·  έάν  δέ  άπαντήση  πόρνη,  δεξιά  καί  χρηστή  καί 
πολλής  έμπορίας  γέμουσα.  Έγκαλύπτεσθε,  καί  τό  μέτωπον  έκρούσατε,  καί  προς  τήν 
γήν  κατεκύψατε;  άλλά  μή  νϋν  τών  ρημάτων  λεγομένων,  άλλά  τών  πραγμάτων 
γινομένων.  Όρα  γοϋν  καί  ένταΰθα,  πώς  τον  δόλον  έκρυψεν  ό  διάβολος,  ϊνα  τήν  μέν 
σώφρονα  άποστρεφώμεθα,  τήν  δέ  άκόλαστον  άσπαζώμεθα  καί  φιλώμεν.  Επειδή  γάρ 
ήκουσε  τοϋ  Χριστού  λέγοντος,  ότι  Ό  έμβλέψας  γυναικί  προς  τό  έπιθυμήσαι,  ήδη 
έμοίχευσεν  αύτήν,  καί  είδε  πολλούς  περιγενομένους  άκολασίας,  βουλόμενος  δι' 
έτέρας  όδοΰ  πάλιν  έμβαλεΐν  αύτούς  εις  τήν  άμαρτίαν,  διά  ταύτης  τής  παρατηρήσεως, 
έταιρίσι  γυναιξίν  ήδέως  προσέχειν  άνέπεισε.  Τί  άν  τις  εϊποι  περί  τών  έπωδαΐς  καί 

περιάπτοις  κεχρημένων,  και  νομίσματα  χαλκά  Αλεξάνδρου  τοϋ  Μακεδόνος  ταΐς 
κεφαλαΐς  καί  τοΐς  ποσί  περιδεσμούντων;  Αύται  αί  έλπίδες  ημών,  είπε  μοι,  ϊνα  μετά 
σταυρόν  καί  θάνατον  Δεσποτικόν  εις  'Έλληνος  βασιλέως  εικόνα  τάς  έλπίδας  τής 
σωτηρίας  εχωμεν;  Ούκ  οίδας  πόσα  κατώρθωσεν  ό  σταυρός;  τον  θάνατον  κατέλυσε, 
την  άμαρτίαν  έσβεσε,  τον  άδην  άχρηστον  έποίησε,  τοϋ  διαβόλου  την  δύναμιν 
έξέλυσε,  και  εις  σώματος  ύγίειαν  ούκ  έστιν  άξιόπιστος;  την  οικουμένην  άνέστησεν 
άπασαν,  καί  σύ  αύτώ  ού  θαρρείς;  καί  τίνος  αν  άξιος  εϊης,  είπέ  μοι;  Ού  περίαπτα  δε 
μόνον,  άλλά  καί  έπωδάς  σαυτώ  περιάγεις,  γράίδια  μεθύοντα  καί  παραπαίοντα  εις 
την  οικίαν  σου  είσάγων  καί  ούκ  αισχύνη  ούδέ  έρυθριάς  μετά  τοσαύτην  φιλοσοφίαν 
προς  ταϋτα  έπτοημένος;  Καί  τό  χαλεπώτερον  τής  άπάτης·  όταν  γάρ  παραινώμεν 
ταϋτα  καί  άπάγωμεν,  δοκοϋντες  άπολογεϊσθαί  φασιν,  ότι  Χριστιανή  έστιν  ή  γυνή  ή 
ταϋτα  έπάδουσα,  καί  ούδέν  έτερον  φθέγγεται,  ή  τό  τοϋ  Θεοϋ  όνομα.  Διά  τοϋτο  μεν 
ούν  αύτήν  μάλιστα  μισώ  καί  άποστρέφομαι,  ότι  τώ  όνόματι  τοϋ  Θεοϋ  προς  ΰβριν 
κατακέχρηται,  ότι  λέγουσα  Χριστιανή  είναι,  τά  τών  Ελλήνων  έπιδείκνυται.  Καί  γάρ 
καί  οί  δαίμονες  τό  τοϋ  Θεοϋ  όνομα  έφθέγγοντο,  άλλ'  ήσαν  δαίμονες,  καί  ούτως 
έ'λεγον  προς  τον  Χριστόν  Οϊδαμέν  σε  τίς  εί,  ό  άγιος  τοϋ  Θεοϋ·  καί  όμως  έπετίμησεν 
αύτοϊς  καί  άπήλασε.  Διά  δή  ταϋτα  παρακαλώ  τής  άπάτης  καθαρεύειν  ταύτης,  καί 
καθάπερ  βακτηρίαν  έχειν  τό  ρήμα  τοϋτο.  Καί  ώσπερ  χωρίς  ύποδημάτων  ή  ίματίων 
ούκ  αν  έ'λοιτό  τις  ύμών  εις  την  άγοράν  καθεϊναν  οΰτω  χωρίς  τοϋ  ρήματος  τούτου 
μηδέποτε  εις  τήν  άγοράν  έμβάλης,  άλλ’  όταν  μέλλης  ύπερβαίνειν  τά  πρόθυρα  τοϋ 
πυλώνος,  τοϋτο  φθέγξαι  τό  ρήμα  πρότερον  Αποτάσσομαι  σοι,  Σατανά,  καί  τή  πομπή 
σου  καί  τή  λατρεία  σου,  καί  συντάσσομαί  σοι,  Χριστέ·  καί  μηδέποτε  χωρίς  τής  φωνής 
ταύτης  έξέλθης·  τοΰτό  σοι  βακτηρία  έ'σται,  τοϋτο  δπλον,  τοϋτο  πύργος  άμαχος.  Καί 
μετά  τοϋ  ρήματος  τούτου  καί  τον  σταυρόν  έπί  τοϋ  μετώπου  διατύπωσον  οΰτω  γάρ 
ού  μόνον  άνθρωπος  άπαντών,  άλλ'  ούδέ  αύτός  ό  διάβολος  βλάψαι  τι  δυνήσεται, 
μετά  τούτων  σε  όρών  τών  όπλων  πανταχοϋ  φαινόμενον.  Καί  ταϋτα  σαυτόν  έντεϋθεν 
ήδη  παίδευσον,  ϊνα  όταν  τήν  σφραγίδα  λάβης,  έμπαράσκευος  ής  στρατιώτης,  καί  τό 
κατά  τοϋ  διαβόλου  τρόπαιον  στήσας,  δέξη  τον  τής  δικαιοσύνης  στέφανον  ού 
γένοιτο  πάντας  ημάς  έπιτυχεΐν,  χάριτι  καί  φιλανθρωπία  τοϋ  Κυρίου  ημών  Ίησοϋ 
Χριστοϋ,  μεθ'  ού  τώ  Πατρί  ή  δόξα  άμα  τώ  άγίω  Πνεύματι,  εις  τούς  αιώνας  τών 
αιώνων.  Αμήν. 

